

Vol 39
Nru 200
April - Ġunju 2018

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2018

comalt@ofm.org.mt
www.ofm.org.mt

Qoxra Quddiem:
Dehra tal-Kastell ta' Montfort

Werrej



6



13



18

24



- 6 Il-Monasteru ta' Stavrovouni, Ċipru
-
- 13 Simboli Bibliċi tal-Ispirtu s-Santu
-
- 18 L-Ghaqda bejn l-aħħar ċena, il-kalvarju u l-qawmien
-
- 24 L-Eżorċiżmi ta' Ġesù fil-Vanġelu skont San Mark (2)
-
- 30 Il-Verità fl-Evanġelju skont San Ġwann
-
- 40 Fortizzi kruċjati fl-Art Imqaddsa - Il-kastell ta' Montfort



30



ĠERUSALEMM

MIBNIJA BĦAL

BELT

Fis-Salm 122 (121) nitolbu:
“Ġerusalem, mibnija bħal belt,
magħquda haġa waħda.” Huma l-kliem
ta’ tiffhir tal-pellegrini Lhud li jitilgħu
bil-ferħ lejn il-Belt Qaddisa biex hemm
jagħtu qima lill-Mulej fit-Tempju.
Il-poplu ta’ Israel dejjem haress lejn
Ġerusalem bħala l-post li fih Alla
għażel li jigi jgħammar fost il-magħżulin
tiegħu. Għal kull Lhudi Ġerusalem hi
l-emblema tal-identità tiegħu.

Jekk hemm belt li kellha storja mqallba,
din hi ċertament Ġerusalem. Tissemma
għall-ewwel darba fir-rakkont tal-Ġenesi,
li fih Abraham jiltaqa’ ma’ Melkisedek,
qassis u re ta’ Salem (Ġen 14,18-20). Jista’
jkun li dan l-isem jirreferi għal din il-belt
ta’ Salem, isem li jingħad li ġej mill-kelma
“Shalom”, li tfisser sliem. Nafu li fl-Ittri ta’
Amarna (1330 q.K.) tissejjaħ Urusalim, u
wkoll Beth-Shalem. L-isem żviluppa fil-
kelma Lhudija Yerushalaim, l-isem li bih
sal-lum il-Lhud isejġu lil Ġerusalem.

Meta l-poplu ta’ Israel daħal fl-Art
Imwiegħda taht Ġozwè, il-belt ta’
Ġerusalem ma rebaħhiex. Hi kienet
belt tal-Ġebusin, u hekk baqgħet sakemm
kien ir-re David li rebaħha u ddikjaraha
bħala l-belt kapitali tar-renju tiegħu wara
Hebron, madwar is-sena 1000 q.K. Kienet
mossa politika għaqlija. Ġerusalem
tinsab fuq il-għoljiet tal-Lhudija, bejn
il-Baħar Mediterran u l-Baħar il-Mejjet.
Il-pożizzjoni tagħha hi strategika. Hi

...editorjal
Ġerusalem
mibnija bħal Belt



għandha nixxiegha ta' ilma ġieri, il-Ġihon, li kienet tiggarrantixxi l-għajxien tal-popolazzjoni tagħha. Taħt ir-re Salamun, Ġerusalem laqget il-quċċata tal-glorja tagħha, l-aktar bit-Tempju li kien magħruf mad-dinja kollha. Din il-glorja ta' Ġerusalem bħala l-belt kapitali tar-renju Davidiku ntemmet fis-sena 587 q.K., meta nqerdet mill-Kaldin u l-popolazzjoni nġarret fl-eżilju. Il-Lhud reġġu lura mill-eżilju ta' Babilonja fis-sena 539 q.K., meta r-re Ċiru hareġ l-editt tal-liberazzjoni tagħhom, imma Ġerusalem qatt ma reġġet saret kapitali tal-iStat Lhudi, billi l-familja rjali ta' David kienet intemmet u l-pajjiż spicċa taħt il-hakma tal-Persjani, u mbagħad tas-slaten Selewċidi. Kien biss waqt ir-rewwixta tal-Makkabin, li bdiet fis-sena 164 q.K., li l-familja saċerdotali tal-Asmonej irnexxielha takkwista indipendenza għal

Ġerusalem bħala belt tal-Lhud. Imma anke hawn ma damitx, għax fis-sena 63 q.K. Pompeo okkupa Ġerusalem f'isem l-Imperu Ruman.

Fi żmien Ġesù, Ġerusalem kienet belt Lhudija, imma taħt hakma Rumana. Ir-rewwixta tal-Lhud fis-sena 66 w.K. wasslet għall-qerda tat-Tempju fis-sena 70 w.K. It-tieni rewwixta tal-Lhud fis-sena 135 kienet il-kawża biex l-Imperatur Adrijanu jbidel saħansitra l-isem ta' Ġerusalem f'dak ta' Ælia Capitolina, u jiddikjaraha belt pagana. Imma wara l-editt ta' Kostantinu fis-sena 313, Ġerusalem saret belt Kristjana taħt l-Imperu Biżantin, u damet hekk sas-sena 638. Kien f'dik is-sena li l-Kaliff Omar Ibn al-Khattab hakem Ġerusalem, li saret belt Musulmana, u biddel l-għolja tat-Tempju mġarrat tal-Lhud f'post qaddis għall-Musulmani, u semmiha Al-Quds, il-Qaddisa.

Il-Lhud baqgħu f'Ġerusalem, imma f'numru żgħir hafna. Għal sekli shaħ Ġerusalem kienet belt Musulmana, b'intervall ta' dominazzjoni Kristjana Latina waqt iż-żmien tal-Kruċjati (1099 – 1187). L-Insara rnexxielhom jgħixu f'Ġerusalem ukoll waqt il-hakma Islamika tad-diversi dinastiji Omajjada, Abassida, Fatimida, Mamluka, Ajjubida, u waqt il-hakma twila tat-Torok Ottomani (1517 – 1917).

Fi żmien il-Mandat Britanniku fuq il-Palestina (1922 – 1947), eluf ta' Lhud, imheggin mill-moviment Sijonista fl-Ewropa, u kawża wkoll tal-Olokawst tal-Lhud waqt it-Tieni Gwerra Dinjija, irnexxielhom jerggħu lura fil-Palestina. Inqala' l-inkwiet mal-Palestinjani residenti, sakemm l-Ingilterra halliet il-Mandat u fl-1948 il-Ġnus Magħquda qasmu l-Palestina bejn l-Istat ta' Israel u r-Renju


tal-Ġordanja, li nghata x-Xatt tal-Punent u l-Belt il-Qaddisa ta' Ġerusalemm.

Il-gwerra tal-1967 wasslet biex Israel okkupa x-Xatt tal-Punent u wkoll il-Belt Qadima ta' Ġerusalemm. Sadanittant kienet żviluppat ħafna Ġerusalemm tal-punent, il-belt ġdida, li hi kollha Israeljana. Meta Israel ħa taħt idejh il-Belt kollha, inkluża l-Belt il-Qadima, sagra għal-Lhud, Insara u Musulmani, u Ġerusalemm tal-lvant, fejn jgħixu l-Palestinjani, iddikjara Ġerusalemm bħala l-belt kapitali eterna u magħquda tal-Istat ta' Israel. Din il-mossa ma gietx rikonoxxuta mill-Ġnus Magħquda, u bosta nazzjonijiet li għandhom relazzjonijiet diplomatiċi ma' Israel għandhom l-ambaxxati tagħhom fil-belt Israeljana ta' Tel Aviv, u mhux f'Ġerusalemm.

Il-Vatikan, għalkemm irrikonoxxa l-Istat ta' Israel fl-1993 u waqqaf relazzjonijiet diplomatiċi miegħu, xorta għandu Nunzjatura f'Tel Aviv u Delegazzjoni Apostolika għal Ġerusalemm u l-Palestina f'Ġerusalemm. Il-Vatikan dejjem sostna li Ġerusalemm il-Qadima jeħtieġ li jkollha status internazzjonali, u ma tkun iggvernata minn ebda Stat, imma mill-Ġnus Magħquda, biex hekk jithares l-iStatus Quo tal-Postijiet Qaddisa tal-Lhud (Ĥajt tal-Punent), Insara (Bażilika tal-Qabar ta' Kristu), u Musulmani (Moskea Al-Aqsa u Koppla tal-Blata).

Din l-istorja fil-qosor turi kemm hi komplessa l-istorja ta' Ġerusalemm, u kemm hu perikoluż li jittieħdu deċiżjonijiet ta' natura politika li ma jirrispettawx l-iStatus Quo tal-Belt. Sfortunatament, barra mid-deċiżjoni arbitrarja ta' Israel li jiddikjara li Ġerusalemm magħquda hi kapitali tiegħu, u hekk harrax it-tensjoni mal-Palestinjani, li jsostnu li Ġerusalemm tal-lvant u l-Belt il-Qadima għandhom ikunu l-kapitali tal-Istat futur tagħhom, nassistu fil-preżent għal deċiżjonijiet arbitrarji oħrajn, bħal dik tal-President tal-iStati Uniti tal-Amerika, li nhar l-14 ta' Mejju mexxa l-ambaxxata Amerikana f'Ġerusalemm u hekk irrikonoxxiha bħala kapitali ta' Israel.

Ġerusalemm qatt ma kienet il-belt kapitali kontinwa ta' hadd, lanqas tal-Lhud. Kienet dejjem belt li lejha harsu diversi popli u religjonijiet, għax l-istatus tagħha mhux dak ta' entità politika imma religjuża. Din hi verità li ma jista' jiċhadha hadd, lanqas dawk li jagħlqu għajnejhom biex ma jqisux l-istorja ta' tliet millennji ta' din il-Belt Qaddisa, il-Belt tal-paċi li forsi hi l-aktar belt li rat gwerer u tixrid ta' dmija, fosthom id-demmi innocenti ta' Ġesù li miet fuq il-Kalvarju biex ikisser il-hitana tal-mibegħda u jgħib il-paċi bejn il-ġnus u l-popli.



IL-MONASTERU TA' STAVROVOUNI, ĊIPRU

Noel Muscat ofm

Forsi huma ftit dawk li jafu li l-gżira ta' Ċipru hi marbuta haġa waħda mal-Art Imqaddsa. Ċipru tissemma diversi drabi fil-Bibbja bhala l-art tal-Kittim, b'riferiment ukoll għall-belt antika ta' Kition (fdaljiet arkeoloġiċi ta' din il-belt jinsabu fil-belt moderna ta' Larnaca). F'Ġeremija 2,10 u Eżekjel 27,6 insibu riferimenti għall-"gzejjer tal-Kittim", li jindikaw il-gzejjer Griegi ingenerali, imma b'mod partikulari l-gżira ta' Ċipru. Ċipru giet evangelizzata

mill-Appostlu Pawlu, flimkien ma' Barnaba, waqt l-ewwel vjaġġ missjunarju tiegħu, meta qasam il-gżira minn Salamina sa Pafos (Atti 13,4-13). Sal-lum il-ġurnata għadu meqjum is-santwarju fejn indifen San Barnaba, li kien Ċiprijota.

Barra mill-fatt li Ċipru hi art biblika, hi wkoll gżira sinjura fit-tradizzjoni monastika orjentali. Il-gżira hi miżgħuda b'monasteri li fihom huma meqjuma diversi qaddisin lokali, ħafna minnhom monaċi. Fuq kollox Ċipru

hi wkoll marbuta mal-istorja tal-Kruċjati u tal-preżenza Franġiskana fl-Art Imqaddsa. Kien wara l-waqgħa ta' Akri fl-1291 li diversi Kristjani Latini sabu kenn f'Ċipru, fosthom l-Ordni Kavallereski u l-istess Patrijiet Franġiskani tal-Kustodja tal-Art Imqaddsa, li dejjem żammew Ċipru bħala l-aktar post qrib biex minnu jkunu jistgħu jirritornaw lejn l-Art Imqaddsa appena s-sitwazzjoni titjeb.

Dan l-isfond storiku jservi biex ahna nappfondixxu

aktar il-karattru Kristjan tal-gżira ta' Ċipru, l-aktar bir-rabta tiegħu mal-Art Imqaddsa. Wiehed mill-monasteri li l-aktar ifakkruna fl-Art Imqaddsa fuq il-gżira ta' Ċipru hu dak magħruf bħala Stavrovouni, il-Monasteru tas-Salib.

Il-Monasteru ta' Stavrovouni

Il-Monasteru Grieg Ortodoss ta' Stavrovouni jinsab fuq quċċata ta' muntanja msemmija għalih 19-il kilometru bogħod mill-belt ta' Larnaca fuq il-kosta tax-xlokk ta' Ċipru. Din il-muntanja kienet oriġinarjament magħrufa bl-isem ta' Olympus, imma illum dan l-isem hu mogħti lill-oghla muntanja tal-katina tat-Troodos, li huma l-aktar muntanji għoljin tal-gżira ta' Ċipru. L-isem ġej minn żewġ kelmiet Griegi, *stavrós* (salib) u *vounó* (muntanja). Mela l-isem ifisser "Muntanja tas-Salib".

Tradizzjoni antikissima f'Ċipru tgħid li Stavrovouni hu wiehed mill-eqdem monasteri tad-dinja. Dan il-monasteru twaqqaf minn Santa Elena, omm l-Imperatur Biżantin Kostantinu I l-Kbir. Il-kronista Ċiprijota tas-seklu 15, Leontios Makhairas, jikteb li fi tmiem l-ewwel Sinodu (Konċilju) Ekumeniku ta' Nicea (325), Elena marret f'pellegrinaġġ lejn l-Art Imqaddsa, fejn hi skopriet l-għuda tal-veru



Santa Elena fil-bir fejn sabet is-Salib

salib li fuqu gie msallab Ġesù. It-tradizzjoni tas-sejba tas-salib hi marbuta mal-Bazilika tal-Qabar ta' Kristu f'Ġerusalem, fejn il-Frangiskani jqimu l-Kripta tas-Sejba tas-Salib. Elena ġarret parti mir-relikwa tas-salib lejn Kostantinopli, flimkien mas-slaleb l-oħrajn tal-hallelin li ġew misluba ma' Ġesù. Imma hi hu sejra lura lejn il-belt kapitali Bizantina, il-ġifen li kienet fuqu nqabad f'tempesta u spiccat fuq il-kosta tal-gżira ta' Ċipru. B'hekk hi ddecidiet li thalli wiehed minn dawn

is-slaleb f'Ċipru. Tradizzjoni lokali tgħid li b'mod mirakoluż is-Salib Imqaddes gie trasferit fuq il-quċcata tal-muntanja, u li kien jidher dawl qawwi jiddi fuq din il-muntanja. Kull sforz biex inizzlu r-relikwi tas-Salib kien għalxejn, u għalhekk Elena ddecidiet li thalli biċċa mis-Salib ta' Ġesù bhala relikwa u bniet kappella żghira fuq il-muntanja biex tharisha.

B'hekk Stavrovouni hu meqjus bhala wiehed mill-eqdem monasteri tad-dinja, flimkien ma' dawk

ta' Sant'Atanasju (344), Sant'Anton Abbati (356), San Makarju (360), San Gabrijel (Mnor Gabriel) (397), Sant'Ewtimju (460), San Saba (Mar Saba) (483) u Santa Katerina tas-Sinaj (565). Dawn il-monasteri jinsabu kollha jew fl-Eġittu, jew fis-Sirja, jew fit-Turkija, jew fid-deżert tal-Lhudija fil-Palestina, kollha żoni sagri għall-monakeżimu tal-bidu.

Storja tal-Monasteru ta' Stavrovouni

Kif rajna, Stavrovouni hu l-eqdem monasteru

dokumentat fid-dinja. L-eqdem xhieda miktuba tmur lura għall-perjodu Bizantin, u tipprova li Stavrovouni kien centru importanti reliġjuż sa mis-seklu 4. L-informazzjoni dwar dan jagħtihielna pellegrin Russu, l-Abbati Danjel, li kien żar Ċipru fis-sena 1106, fl-era Kruċjata. Hu jinnotta li s-Salib Imqaddes kien ġie mqiegħed fuq il-Muntanja Olympus bl-iskop li “jkeċċi l-ispirti ħżiena u jfejjaq kull xorta ta’ mard.” Hu jżid: “Dan is-salib hu bħal meteorita, għaliex mhux wieqaf fuq

l-art, billi l-Ispirtu s-Santu jżommu mdendel fl-arja fi spazju vojta. Jiena, bniedem li ma jisthoqqlix, inżilt għarkopptejja quddiem dan l-oġġett qaddis u misterjuż, u bl-għajnejn midinba tiegħi rajt il-grazzja qaddisa li hi prezenti f’dan il-post.”

Wara t-twaqqif tiegħu, Stavrovouni ġie okkupat minn monaċi Ortodossi li kienu jgħixu skont ir-Regola ta’ San Bażilju. Għandna aktar informazzjoni storika dwar il-monasteru minn vizitaturi oċċidentali li marru Ċipru fis-seklu 13.

Willibrand de Oldenburg żar Stavrovouni fl-1211 u kiteb: “Is-salib tal-Ħalliel it-Tajjeb jinsab fuq l-oghla muntanja ta’ Ċipru” (imma nafu li Stavrovouni, 689 metru, fil-fatt, mhijiex l-oghla muntanja, għax din hi l-muntanja Olympos fit-Trodoos, 1952 metru). Fl-1305 Ludolph von Suchem kiteb: “Il-muntanja hi bħall-Muntanja Tabor li fuqha jgħixu l-monaċi Benedittini. Mill-quċċata tagħha wiehed jista’ jara l-Libanu.” Fil-fatt, fi għranet ċari hafna tax-xitwa l-muntanji tal-Libanu jidhru fil-bogħod, ’il hemm

*Il-Muntanja ta’ Stavrovouni
bil-Monasteru fuq il-quċċata*

mill-baħar li jifred il-Libanu mill-gżira ta' Ċipru.

Wara l-waqgħa tar-Renju Latin ta' Ġerusalem, ir-Re Richard I tal-Ingilterra okkupa Ċipru fl-1191 u biegh il-gżira lill-kavallieri Templari. Dawn għadew il-gżira lill-familja rjali ta' Lusignan, li damu jirrenjaw fuq Ċipru mill-1192 sal-1489. Kien żmien li fih Ċipru kien taħt ħakma Latina, u li matulu l-Frangiskani kellhom ukoll rwol importanti. Naturalment dan iż-żmien ma jitqiesx bħala żmien feliċi mill-Griegi Ortodossi, li sfaw imkeċċijin minn Stavrovouni, li nġhata lill-monaċi Benedittini. Mill-1489 sal-invażjoni Torka tal-1571, Ċipru għadda f'idejn il-ħakma tal-Venezjani, li kienu jiddefendu d-drittijiet tal-monaċi Ortodossi bħala

l-veri proprjetarji tal-Monasteru ta' Stavrovouni.


Matul l-istorja twila tiegħu, l-monasteru ta' Stavrovouni għadda minn perjodi ta' faqar kbir u ta' tbatija minħabba diversi invażjonijiet fuq il-gżira. Illum il-ġurnata kull ma fadal mis-Salib Imqaddes hi relikwa żgħira, li dwarha nitkellmu aktar tard. Fl-1598 in-nobbli Kryštof Harant mill-Boemja kiteb: "Ħadd ma jaf x'għamli t-Torok bis-Salib Imqaddes." It-Torok Ottomani nvadew Ċipru fl-1570 meta niżlu Pafos. Huma malajr ħakmu l-gżira taħt idejhom u waslu Nicosia. Fis-6 ta' Lulju ta' dik is-sena huma attakkaw il-Monasteru ta' Stavrovouni. Diversi nsara li kienu daħlu fil-monasteru għall-kenn sofrew il-martirju flimkien

mal-monaċi prezenti hemmhekk. It-Torok serqu kull ma sabu u taw in-nar lill-monasteru.

Il-monaċi ma damux ma reġgħu lura biex jgħixu fil-monasteru, imma minħabba l-periklu tal-post u l-fatt li kien iżolat u mhux komdu huma kienu joqoġħdu fil-monasteru dipendenti (Metochia, jew monasteri dipendenti) ta' Agia Varvara (Santa Barbara), f'tit 'l isfel taħt il-muntanja. Kienu baqgħu jamministraw il-Monasteru ta' Stavrovouni. Sfortunatament fl-1888 wieħed minnhom halla xi lampieri taż-żejt mixgħulin fil-knisja tal-monasteru u dan ħa n-nar. L-unika relikwa li giet salvata kienet dik tas-Salib Imqaddes, li hi ingastata f'relikwarju rikk tal-fidda forma ta'



*Kappella tal-Qaddisin
Kollha fid-dahla ta'
Stavrovouni*



salib, li għadu jeżisti fuq Stavrovouni.

Wara li l-monasteru reġa' inbena, fl-1889 wasal minn Monte Athos l-Abbati Dionysius, li ngħaqdu miegħu tliet monaċi Ċiprijoti li kienu wkoll fil-Monte Athos, Varnavas, Kallinikos u Gregorios. Dawn kellhom jagħtu haġja ġdida lil dan il-monasteru famuż, l-aktar wara li fl-1878 Ċipru għaddiet minn taħt il-ħakma tat-Torok Ottomani għall-ħakma Inġliża, li

damet sal-indipendenza tal-gżira fl-1960.

Bil-mod il-mod il-Monasteru ta' Stavrovouni sar iċ-ċentru spiritwali tal-gżira ta' Ċipru. Il-monasteru tant kiber li, lejn nofs is-seklu 20, kienu jiġu iffurmati fih diversi monaċi li mbagħad kienu jintbagħtu biex iwaqqfu u jkabbru monasteri Ortodossi oħrajn.

Il-Monasteru u r-Relikwi

L-aktar relikwa prezzjuża li jħares il-Monasteru

ta' Stavrovouni fil-knisja prinċipali tiegħu hi dik tal-biċċa tas-Salib Imqaddes li tħalliet hemmhekk minn Santa Elena. Kif rajna, hemm xhieda antika li kienet issostni li din ir-relikwa kienet mirakolożament tinsab imdendla waħedha fl-arja. Illum il-ġurnata din ir-relikwa tinsab ingastata f'salib kbir u rikk tal-fidda, fuq in-naħa tal-lemin tal-ikonostasi tal-knisja tal-monasteru.

Relikwi oħrajn li għadhom fil-monasteru u li tħallew minn Santa Elena jinkludu s-Salib tal-Ħalliel it-Tajjeb, musmar tal-passjoni, u parti mill-habel li bih Ġesù ġie marbut fuq is-Salib.

Il-knisja tal-monasteru hi naturalment iċ-ċentru storiku u spiritwali ta' din l-istituzzjoni monastika Griega Ortodossa. Barra mir-relikwa tas-Salib Imqaddes, fil-knisja wieħed jista' jammira l-affreski u l-ikoni li saru wara li l-knisja giet irrestawrata. L-awtur ta' dawn l-affreski hu r-raheb Kallinikos, li kien jgħix fi Stavrovouni. Il-leġġenda tal-fondazzjoni tal-monasteru hi mfakkra fl-affreski ta' Santa Elena li ssib is-Salib f'Ġerusalemm, u ta' Santa Elena li tasal Ċipru bir-relikwa tas-Salib wara li spicċat fuq il-gżira f'nawfragju waqt tempesta.

Il-Monasteru ta' Stavrovouni hu wieħed mill-aktar importanti fl-Ortodossija. Hu monasteru li jħares

Monasteru ta' Stavrovouni



stil ta' hajja komuni bhall-Monasteri ta' Monte Athos, u għaldaqstant il-monaci jghixu hajja iebsa ta' talb u penitenza. Il-monasteru kien antikament interdett għan-nisa, imma llum il-ġurnata hu miftuħ għall-viżitaturi f'ċerti hinijiet u żminijiet.

Malli wiehed jasal fuq il-muntanja ta' Stavrovouni, l-ewwel ma jilmah hi l-kappella tal-Qaddisin kollha, li tinsab barra mill-monasteru proprju, ftit 'l isfel fuq il-muntanja. Hi kappella li fiha hemm affreski sbieħ. Minn hemm wiehed jitla' bil-mixi biex jidhol fir-rcint tal-monasteru. Naturalment mhux permess li wiehed iżur il-monasteru kollu, imma biss il-parti miftuħa għall-pellegrini, li tinkludi kjostru u l-knisja prinċipali, flimkien ma' mużew żgħir ta' tifikiriet antiki. Il-knisja hi ta' dimensjoni mhux kbira, u bhall-knejjes Ortodossi hi miksija bl-affreski u ikoni, li barra mill-qaddisin Ortodossi, jirrapprezentaw il-ġrajja tal-leggenda tal-miġja tas-Salib permezz ta' Santa Elena.

Ir-relikwa tal-Veru Linju inkastonata f'salib tassew rikk tal-fidda tinsab fuq il-lemin tal-knisja. Il-pellegrini kollha jistgħu jersqu biex iqimuha u jbusuha b'venerazzjoni, imma mhux permess li wiehed jieħu ritratti tagħha. Hemm dejjem raheb Ortodoss għassa ma' din ir-relikwa prezzjuża li hi ċ-ċentru ta' qima ta' dan il-monasteru uniku u speċjali li jiffirma parti importanti mill-istorja tal-gżira ta' Ċipru, li dejjem kienet fortizza ta' Ortodossija Kristjana, anke jekk mhedda mill-Iżlamizzazzjoni tat-Turkija. F'din l-istorja l-Monasteru ta' Stavrovouni jibqa' jiddi b'dija li tixtered fuq il-gżira tal-Appostli Pawlu u Barnaba, imqaddsa bil-preżenza tas-Salib miġjub minn Ġerusalemm, u magħqda haġa wahda mal-Art Imqaddsa.



SIMBOLI BIBLIČI TAL-ISPIRTU S-SANTU

Fr Charles Buttigieg

*“U nroxx fuqkom ilma safi, u tissaffew mit-tingis kollu tagħkom;
mill-idoli kollha tagħkom insaffikom” (Eżekjel 36:25)*



Simboli Bibliċi

Fil-Bibbja niltaqgħu ma' diversi simboli bibliċi li jgħinuna ħafna nifhmu lill-Ispirtu s-Santu u l-ħidma tiegħu.

L-ewwel fost dawn is-simboli hu l-ilma. L-ilma hu simbolu tal-ispirtu li jaħsel, inaddaf u jippurifika: "U nroxx fuqkom ilma safi, u tissaffew mit-tingis kollu tagħkom; mill-idoli kollha tagħkom insaffikom" (Eżekjel 36:25). L-ilma għalhekk ifisser il-ħajja, fejn m'hemmx ilma m'hemmx il-ħajja bħalma naraw fix-nixfa tad-deżert. L-Ispirtu s-Santu għalhekk jagħti l-ħajja u jippurifika.

Simbolu ieħor huwa dak tan-nar li fil-Bibbja jesprimi dejjem il-preżenza, il-

ħidma u l-azzjoni tal-Ispirtu ta' Alla, kif naraw tajjeb fil-kolonna tan-nar: "U l-Mulej binhar kien jimxi quddiemhom f'kolonna ta' shab biex jurihom it-triq u bil-lejl f'kolonna tan-nar biex jagħtihom id-dawl, u b'hekk setgħu jimxu billejl u binhar." (Eżodu 13:21). Is-serafini li jinsabu quddiem Alla huma marbuta wkoll man-nar, infatti l-kelma Ebrajka: *saraf* tfisser 'taħraq'. In-nar li johroġ mit-tron ta' Alla (ara Danjel 7:10). Dan huwa n-nar tal-preżenza u tal-imħabba tal-Ispirtu. Hekk ukoll naraw fl-ewwel laqgħa ta' Mosè ma' Alla fis-siġra taqbad bla ma tinħaraq. In-nar jintuża fuq kolloxx biex jippurifika u jgħedded, bħal per eżempju fil-purifikazzjoni tal-metalli. In-nar hu għalhekk simbolu

tal-qawwa tal-Ispirtu s-Santu li jgħedded u jippurifika. Ġesù stess jgħid: "Nar ġejt inqabbad fuq l-art u kemm nixtieq li ġa qabad!" (Luqa 12:49). L-Ispirtu s-Santu jinżel taħt forma tal-ilsna tan-nar fil-Pentekoste (Atti 2:3-4).

Iżda s-simbolu l-iktar importanti u marbut mal-Ispirtu s-Santu huwa r-riħ. Fl-Ebrajk għandna l-kelma *ruah* li tfisser 'riħ', 'nifs', 'qawwa', u 'ħajja'. Din il-kelma nsibuha 378 darba fl-Antik Testament u diversi drabi bħala riferiment għall-Ispirtu ta' Alla, kif naraw per eżempju fil-ħolqien: "Fil-bidu Alla ħalaq is-sema u l-art; u kienet l-art tahwid u baħħ; u d-dlam kien fuq wiċċ l-abbissi u fuq wiċċ l-ibħra kien jittajjar l-ispirtu ta' Alla" (Gen 1:1-2). Ir-riħ li

naraw ukoll nhar Pentekoste: “F’daqqa waħda ġie mis-sema ħoss bħal ta’ rih qawwi u mela d-dar kollha fejn kienu qegħdin” (Atti 2:2). Ir-rih huwa importanti biex jagħti ħajja u moviment fl-ilma, ilma mingħajr rih, ikun qiegħed, jibda jinten u jmut. Hekk mela jagħmel l-Ispirtu s-Santu; jagħti l-ħajja, janima, jagħti n-nifs u jkompli jżommha dejjem ħajja.

Għandna wkoll is-sħaba u d-dell fil-mixja tal-poplu Lhudi fid-deżert bħala simboli oħra ta’ min isemmihom. Naraw li d-dell jissemma fit-thabbira tal-anġlu lil Marija: “L-Ispirtu s-Santu jiġi fuqek, u l-qawwa tal-Għoli tixhet id-dell tagħha fuqek. U għalhekk dak li jitwield minnek ikun qaddis, u jissejjaħ Bin Alla (Luqa 1:35); is-sħaba tisemma fit-Trasfigurazzjoni tal-Mulej fuq it-Tabor (Luqa 9:34-35) u fit-Tluġ tal-Mulej fis-sema quddiem id-dixxipli tiegħu (Atti 1:9). Is-sħaba wkoll għad turi lil Bin il-Bniedem fil-glorja tiegħu (Luqa 21:27).

Il-ħamiema li ttir hija simbolu ieħor tal-Ispirtu s-Santu. Naraw il-ħamiema li tajjar Noè u reġgħet lura b’werqa friska taż-żebbuġa bħala sinjal li l-art setgħet titgħammar mill-ġdid (Ġenesi 8:8-12). Il-ħamiema bħala simbolu tal-paċi hija tassew simbolu ta’ l-Ispirtu

ta’ rikonċiljazzjoni u ta’ paċi. Naraw l-Ispirtu s-Santu li niżel taht forma ta’ ħamiema fil-magħmudija ta’ Ġesù. Anke f’ħafna immaġni tat-Thabbira tal-Madonna naraw l-Ispirtu s-Santu, li nissel fil-guf ta’ Marija,

jidher dejjem taht forma ta’ ħamiema.

Insemmu ż-żejt u l-unzjoni jew id-dilka biż-żejt. Iż-żejt huwa sinjal ta’ abbondanza (Dewteronomju 11:14) u ta’ ferħ (Salm 23:5). Iż-



žejt jintuża bhal tindif, juri qawwa u sbuħija iżda fuq kollox jintuża bhala medicina għall-fejġan (Isaija 1:16). Iż-žejt ukoll juri s-sens tas-sagru u tal-konsagrazzjoni, kif naraw fil-konsagrazzjoni tal-oġġetti sagri u ta' diversi personagġi bibliċi, bhala appartenenza lil Alla u li huma tiegħu. Ir-rejiet fl-Eġittu u fil-Persja kienu jiġu kkonsagrati biż-žejt. Ġakobb jikkonsagra biż-žejt il-ħaġra li kien qiegħed taħt rasu fil-post fejn kellu il-holma tas-sellum tiela' mill-art sas-sema (Ġenesi 28:18); Mosè kkonsagra l-għamara tal-Mulej biż-žejt (Ezodu 40:9); id-dilka ta' Aron (Ezodu 40:13); il-profeta


Samwel jikkonsagra lil Sawl bhala l-ewwel re ta' Israel (1 Samwel 10:1); id-dilka ta' David minn Samwel (1 Samwel 16:13); dlik ta' Salamun (1 Slaten 3:6-12); u l-profeta Elizew (1 Slaten 19:16); Eżekjel (Ezek 11:5) u Danjel (Dan 4:4). Fil-Ġdid Testment, Kristu l-Messija jsir l-Midluk per eċċellenza mill-Ispirtu ta' Alla b'mod li m'hemmx iehor bħalu.

Fl-aħħarnett insemmu l-ġest tat-tqegħid ta' l-idejn bhala l-ġhotja tal-Ispirtu s-Santu u bhala fejġan. Bit-tqegħid tal-idejn Ġesù fejjaq il-morda (Mark 6:5); u bierek it-tfal (Mk 10:16). Naraw ukoll l-ġhotja tal-Ispirtu s-Santu bhala

dilka jew konsagrazzjoni: “Madankollu fikom qiegħda tgħammar l-unzjoni li rċevejtu mingħandu, u għalhekk intom ma għandkomx bżonn min joqgħod ighallimkom. Għax l-unzjoni tiegħu tgħallimkom hi dwar kollox, u t-tagħlim tagħha hu veru, u m'huwiex xi gidba. U ladarba hu hekk, mela ibqgħu dejjem fih kif għallmitkom hi.” (1 Ġwanni 2:27).

Il-Hidma tal-Ispirtu s-Santu

Il-hidma tal-Ispirtu s-Santu hija kontinwa fil-Bibbja, tkompli fil-knisja u fil-hajja ta' kull nistrani. Huwa





Spirtu li joħloq kif naraw fil-holqien. Huwa Spirtu ta' Helsien u Rivelatur, kif naraw fil-ğrajja tal-Eżodu u fil-Magħmudija ta' Ġesù. L-Ispirtu s-Santu għandu sehem importanti fl-Ispirazzjoni tal-Kelma ta' Alla. Huwa Spirtu ta' tiġdid bħalma naraw fix-xena tal-profeta Eżekjel, tal-għadam mejjet fil-wied li jerga' jiehu l-hajja. Huwa Spirtu ta' Rikonċiljazzjoni, ta' Paċi u Mhabba, kif naraw fil-moviment tat-tgħannieqa tal-Missier u l-Iben il-Ħali. Huwa Spirtu Difensur u Konsolatur, li jgħinna tassew fil-ħajja tagħna u permezz tas-sagramenti. Fuq kollox ma ninsewx li l-bniedem hu nnifsu huwa tempju

ħaj tal-Ispirtu s-Santu u għalhekk il-bniedem jeħtieġ li jirrispetta l-persuna tiegħu u dik tal-ohrajn.

Bibliografija

ALONSO-SCHOKEL, L., *Vieni Spirito Santo*, Roma 1998.

LANFRANCE, J., *Vieni Spirito Santo*, Milano 1997.

LURKER, M., *Dizionario delle Immagini e dei Simboli Biblici*, Cinisello Balsamo (Milano) 1990.

SPIDLIK, T., *Conosci lo Spirito?*, Roma 1997.



**L-GĦAQDA BEJN
L-AĦĦAR ĊENA,
IL-KALVARJU U
L-QAWMIEN**

Mons Lawrenz Sciberras

Sabiex johroġ għad-dawl ir-rabta intrinsika li hemm bejn l-AĦĦAR Ċena u l-mewt ta' Ġesù vittma fuq is-Salib, wieħed għandu jifli kliem it-twaqqif tal-Ewkaristija, kliem li qalu Ġesù stess. Nibdew mill-kliem "Dan huwa ġismi; dan huwa demmi". Dawn il-kliem ġejjin minn terminoloġija sagrifkali tat-Testment il-Qadim. Dan il-kliem jehodna bil-ħsieb għaž-żmien

meta individwi kienu jressqu offerti lejn l-artal fil-bitha tat-tempju, biex il-qassis iqarribhom u joffrihom bhala debha lil Alla. Dan kien mument tassew kbir u mimli tifsiriet għall-poplu magħżul.

L-azzjoni ta' Ġesù

Ġesù nnifsu jagħmel tiegħu dan il-kliem u jbiddu f'lingwaġġ personali ħafna. Hekk Ġesù qed jafferma bil-qawwa kollha li huwa hu l-vittma vera, reali u definittiva fost id-debhiet l-oħra kollha li saru qablu. Il-bhejjem bin-numru kbir tagħhom, kienu sempliċement is-sostituti tas-sagrificċju veru, ibda mill-muntun maqbud minn grunu fl-ghollieq u li dan imbagħad Abraham qatlu minflok ibnu l-waħdieni Iżakk (Ġen 22,13). Meta tkellem hekk, Ġesù wera li Mosè tkellem dwaru (Ġw 5,46). Ix-xbiha għamlet il-wisgħa darba għal dejjem għar-realtà.

Id-debhiet kollha huma ndirizzati lejH: Alla ma għandux bżonn ta' barrin u għoġiela u ħrief u lanqas tad-demmm tagħhom. Għaliex fl-aħħar mill-aħħar dan huwa demm ta' annimal! Alla jistenna l-imħabba vera li hija l-unika triq vera tar-rikonċiljazzjoni. Imma dan il-kliem ġej mill-ambjent tal-kult ta' Israel kif ukoll mill-patt li sar fis-Sinaj (Eż 24). Ġesù zied kliem ieħor ta' origini profetiku. "Li

nghata għalikom", "li xxerred għal ħafna għal maħfra tad-dnubiet".

Dawn il-kliem qegħdin fil-Għanja tal-Qaddej ta' Jahweh u li jinsabu fil-ktieb ta' Isaija profeta. Dawn l-għanjiet intisgu fl-eżilju tal-Babilonja minn bniedem li huwa stess kien fl-eżilju mela għaddej *in persona* mit-tbatijiet fiżiċi u psikoloġiċi. Israel ma kienx fadallu aktar tempju li huwa l-uniku post legittimu għall-adorazzjoni ta' Alla, ma kienx jiċcelebra aktar il-festi għeżiež tiegħu,

jum is-Sibt ma kienx jgħaddih fis-sinagoga! Hekk Israel donnu kien eżiljat ukoll minn Alla, armel waħdu f'deżert waħxi tassew.

Israel għalhekk ma seta' qatt aktar joffri sagrificċji ta' maħfra u ta' tifhir lil Alla u ta' radd il-ħajr. Din issa saret kwistjoni li ma setax wiehed jahrab minnha. Kif qatt tista' težiżti relazzjoni ma' Alla u li minnu tiddependi s-salvazzjoni tal-poplu kollu tad-dinja, meta dan il-poplu kien tassew mifrud, imbiegħed u miksur





direttament minn Alla! Dan kollu jfisser it-tkeċċija tal-ewlenin Adam u Eva mill “ġnien tal-Gheden” (Ġen 3,23).

Il-qligh tat-tbatija

F’din is-sitwazzjoni ta’ hajja mgħixha barra l-art tat-twelid tiegħu, hajja ’l bogħod mill-kult, Israel issa tgħallem esperjenza kollha kemm hi ġdida! Wiehed ma setax jiċċelebra b’mod solenni t-tifhir lil Alla! L-unika possibilità li wiehed jista’ joqrob lejn Alla hija permezz tat-tbatija għal Alla. Imdawlin mill-Ispirtu s-Santu, il-Profeti fehmu sew li t-tbatijiet ta’ Israel li jemmen tassew,

issa saru l-veru sagrifċju, il-liturġija ġdida u msoffija, u li preċiżament f’din il-liturġija ġdida u reali Israel jirrappreżenta d-dinja quddiem il-ġhajnejn ta’ Alla. Dan il-ħsieb kien fl-istess ħin ta’ konsolazzjoni, ta’ kmand u ta’ tama.

Ta’ konsolazzjoni: Dan għaliex Israel kien jaf li soċjalment fit-tbatijiet tiegħu, huwa jkun aktar qrib ta’ Alla, u hekk imbagħad Alla jagħmlu dawl għall-ġnus. “Qalb maqsuma u sogħbiena int ma twarrabhiex o Alla”.

Ħarsa ta’ tama: Israel intebaħ, u sar jaf li din il-figura tal-Qaddej ta’ Alla li qed ibati kienet

bil-wisq aktar kbira minn kull individwu, minn kull profeta, u mill-poplu kollu. Israel fl-eżilju intebaħ sew li din il-figura kienet *sacramentum futuri*. It-tama fil-passjoni tagħha kienet tikkonsisti fil-fatt li n-nies li jbatu dan kollu kienu ta’ antiċipazzjoni tal-veru Qaddej ta’ Alla.

Fil-waqt li napplikaw dan il-kliem ta’ Ġesù li huwa qal “Jien hu l-qaddej ta’ Alla”. Il-passjoni u l-mewt huma liturġija definittiva, huma ta’ glorifikazzjoni ta’ Alla, huma ta’ dawl għad-dinja kollha.

L-effetti tat-tbatija

F’dan il-kuntest ta’ tbatija issa johroġ fil-beraħ punt

importanti waqt iċ-
 ċelebrazzjoni tal-Ewkaristija.
 Israel ikkonċebra ma'
 Ġesù l-Ewkaristija, u dan sar
 għaliex hu ha sehem fit-
 tbatijiet tal-Qaddej ta' Alla.
 Li tiehu sehem fl-Ewkaristija
 li titqarben bil-ġisem u
 d-demm ta' Kristu, dan
 kollu jitlob liturgija tal-ħajja,
 is-sehem shiħ fil-passjoni
 tal-Qaddej ta' Alla. Grazzi
 għal din il-partecipazzjoni
 tat-tbatijiet tagħna isiru
 "sagrificċju" u hekk nistgħu
 nkomplu "dak li jonqos
 mit-tbatijiet ta' Kristu" (Kol
 1,24).

Fit-tishib mat-tbatijiet
 ta' Kristu, issehħ dik il-

ghaqda sagramentali biex
 hekk nidhlu fil-ghana
 tal-ħniena tal-Mulej. Minn
 hawn imbagħad jitwiellu
 l-vokazzjonijiet li bhala għan
 tagħhom ixerrdu l-ħniena ta'
 Ġesù.

Il-patt il-ġdid

Fil-kliem tal-Aħħar Ċena
 rajna kemm it-tradizzjoni
 możajka, kif ukoll dik
 profetika diġà jinsabu
 fil-kitbiet ta' Isaija profeta.
 Hemm ukoll it-tielet hsieb,
 it-teoloġija tal-profeta
 Ġeremija u li din hija
 qrib hafna tat-teoloġija
 sapenzjali. Dan il-kurrent

qiegħed l-aktar fl-aħħar sekli
 tat-Testment il-Qadim.

Ġesù qal, "Dan il-kalċi huwa
 l-patt il-ġdid b'demmi" (Lq
 22,20). Hekk Ġesù qed
 japplika l-wegħda ta' patt
 ġdid imbassar u msahħaħ
 mill-profezija ta' Ġeremija:
 "Araw, għad jiġi żmien,
 oraklu tal-Mulej, meta jien
 nagħmel patt ġdid ma' dar
 Israel u dar Ġuda" (Ġer
 31,31). Dan il-profeta qed
 jipprevedi alleanza ġdida u
 li ċ-ċentru ta' dan mhux le
 s-Sinaj, imma Sijon. Veru li
 huma żewġ muntanji imma
 bejniethom hemm differenzi
 kbar tassew. Il-ligi ta' dan
 kollu se tkun miktuba fuq it-



twavel tal-qalb mibnija fuq il-maħfra tad-dnubiet.

Ġesù għamilha ċara li waqt il-mument tal-mewt tiegħu titwettaq din l-alleanza ġdida, u dan isir billi hu jikteb f'qalbna bid-demmi tiegħu stess l-liġi l-ġdida. "Nagħtikom kmandament ġdid, li tħobbu lil xulxin. Bħalma habbejtkom jien, hekk ukoll tħobbu intom lil xulxin." (Ġw 13,34).


Ċena, salib u qawmien

Jekk sa issa urejna r-rabta li hemm bejn l-aħħar ikla ta'

Ġesù u s-salib, implicitament hemm imdaħħal ukoll il-qawmien. Mhux biss iċ-ċena u s-salib ma jinfirodux minn xulxin, imma wkoll ċena, salib u qawmien jiffurmaw il-misteru sħiħ u komplut tal-Għid il-Kbir, jew il-Mogħdija tal-Mulej. It-teoloġija kollha marbuta mas-salib toħroġ fil-qawmien, għaliex il-qawmien huwa r-risposta divina tal-interpretazzjoni tas-salib. It-teoloġija tas-salib hija wkoll teoloġija tal-Għid - Mogħdija, teoloġija ta' ferħ rebbieħ ukoll f'dan

il-wied ta' dmugh. Hija teoloġija ta' rebħa assoluta u dejjiema.

Digà hriġna għad-dawl li ċ-ċena kienet l-anticipazzjoni ta' mewt vjolenti. "Id-demmi li jixxerred għalikom" (Lq 22,20). Ukoll is-salib mingħajr l-azzjoni taċ-ċena, u ċ-ċena mingħajr ir-realtà tas-salib kienu jkunu battala u ma fihom ebda qawwa spiritwali. Issa hemm bżonn li nżidu li ċ-ċena tħabbar ukoll il-qawmien, mela dik iċ-ċertezza li l-imħabba





hija wisq aktar qawwija mill-mewt. Dan il-ġest ta' mħabba sal-ahħar hija dik it-transustantazzjoni tal-mewt, dik il-bidla radikali, dik il-qawwa ħierġa mill-qawmien digà prezenti fid-dell tal-mewt.

Iċ-ċena mingħajr is-salib, u s-salib mingħajr iċ-ċena kienu jkunu bla tifsira ta' xejn, iżda wkoll dawn it-tnejn mingħajr il-qawmien kienu jkunu tama mgħarrqa fil-baħar għamieq. L-immagni tal-kustat minfud, għajn ta' ilma u demm, din hija wkoll immagni tal-qawmien, tal-imħabba aktar qawwija mill-mewt.

Mill-Ewkaristija aħna niehdu l-imħabba, il-medicina tal-immortalità.

L-Ewkaristija tmexxina lejn il-għajn tal-vera ħajja, tal-ħajja li ma tintrebaħx. Din il-vera ħajja ma tinsabx fil-għana jew f'dak li wiehed jippossjedi. Huwa biss jekk nimxu wara Ġesù fit-triq tas-salib li nkunu nimxu fit-triq vera u żgura, għaliex it-triq tas-salib twassal għal qawmien; kif 'il-fuq mill-Kalvarju hemm il-qabar vojtt u dejjem miftuħ tal-qawmien ta' Ġesù.



L-EŻORĊIŻMI TA' ĠESÙ FIL-VANĠELU SKONT SAN MARK (2)

Marcello Ghirlando

Fil-harġa li għaddiet diġà kellna okkażjoni nitkellmu b'mod ġenerali fuq il-Vanġelu skont San Mark. Nergħ nteni: il-Bxara t-Tajba skont San Mark, hija fil-fatt kitba/esperjenza li trid tagħmel lill-qarrej mistoqsija, 'Min hu Ġesù?'; u bil-kitba/esperjenza tagħti wkoll it-tweġiba ċara: 'Dan il-bniedem kien tassew Bin Alla!' (Mk 15, 39).

Hu għalhekk li San Mark jagħgen flimkien ir-rakkonti li ġew mgħoddija lilu mit-tradizzjoni nisranija bikrija u permezz tagħhom jipprova jqiegħed il-qarrej quddiem Ġesù. U quddiem Ġesù il-qarrej huwa mistieden jagħraf pass pass in-natura vera tal-Messija biex jasal jemmen fih bil-fidi. Fil-manifestazzjoni għal kollox ġdida tal-Iben ta' Alla magħmul bniedem, li juri l-qawwa u l-verità tiegħu fis-Salib, il-qarrej huwa mistieden jinza' minn kull idea jew preġudizzju u jasal fil-fidi biex jifhem min hu Ġesù u jilqgħu bil-fidi, fidi li mbagħad tagħti qawwa u tnissel hajja ġdida mlaqqma fil-hajja tal-Iben ta' Alla.

Il-folol tal-Vanġelu, l-apostli, kollha jiehdu fuqhom l-atteggjamenti li jsiru wkoll tal-qarrej tal-Vanġelu. Quddiem Ġesù li jfejjaq ir-raġel li kellu spirtu hażin isaqsu: “Dan x'inhu? X'taġħlim ġdid mogħti bis-setgħa!” (1:27). Quddiem Ġesù li jsikket it-tempesta jsaqsu: “Dan min hu, mela, biex saħansitra r-riħ u l-baħar jisimġhu minnu?” (4:41). L-aġir ta' Ġesù kontinwament johloq l-istagħġib li jwassal għad-domanda, “Dan min hu?” (2:11; 5:42; 6:51; 7:37 eċċ). Kif għidna: dan kollu jwassal biex wiehed mhux biss jidhol fl-atteggjamenti hajja tal-personaġġi kollha tal-Vanġelu, imma li

magħhom jagħraf pass pass lil Ġesù l-Iben ta' Alla u wara l-esperjenza tas-Salib, jasal biex jistqarr: ‘Dan il-bniedem kien tassew Bin Alla!’ (15:39).

L-imxajtan f'Ġerasa

Ma nistgħux ma nġidux kelma fuq dak li jġri immedjatament qabel it-tieni eżorċizmu solenni ta' Ġesù fil-Vanġelu skont San Mark. Ġesù jsikket it-tempesta, grajja li fil-fatt, bħal donnha thejji għall-eżorċizmu li jġi wara.

It-test bibliku huwa sabiħ immens: “Dakinhar, xhin sar filgħaxija qalilhom: «Ejjew naqsmu għax-xatt l-ieħor.» Hallelw in-nies,





u haduh magħhom kif kien fid-dgħajsa; u marru miegħu dgħajjes oħra. U qam riefnu kbir, u l-mewg beda tiela' għal god-dgħajsa, hekk li kienet ga bdiet timtela bl-ilma. Hu kien fil-poppa, rieqed fuq imhadda. Qajmuh u qalulu: «Mgħallem, dan qisu m'hu xejn għalik li ahna se nintilfu?» Imbagħad qam, ordna lir-rih u qal lill-baħar: «Iskot! Bizzejjed!» U r-rih waqaf u waqgħet kalma kbira.

U qalilhom: «Dal-biza' kollu għaliex? Mela ma

għandkomx fidi?» U qabadhom biża' kbir, u bdew jgħidu lil xulxin: «Dan min hu, mela, biex saħansitra r-rih u l-baħar jisimgħu minnu?»

Ġesù “jordna” lir-rih, u lill-baħar jikkmandah “Jiskot”, bħalma jagħmel lill-ispirti l-hżiena fl-eżorciżmi tiegħu. Qisu l-baħar kien xi fossa ta' spirti hżiena li riedu bħal jibilgħu lill-Qaddis ta' Alla. Fil-verità, il-bniedem tal-Bibbja dejjem qies il-baħar bħala fossa ta' hażen u l-mostru tal-baħar li Alla biss jista' jirbaħ (Salm 89:10-

11; 93:3-4; 104:25-26). Ġesù, bħal Alla, huwa rebbieħ... “u r-rih waqaf u waqgħet kalma kbira”.

Ejjew nagħtu issa titwila lejn it-tieni eżorciżmu solenni li Ġesù jagħmel ma' raġel imxajtan f'Ġerasa. Anke hawn, ir-rakkont juri min hu Ġesù, mogħni b'kelma qawwija. Tant qawwija li helset imxajtan gravi. Forsi l-agħar każ ta' persuna maħkuma minn spirti hżiena fil-Vangeli kollha.

Hekk jikteb San Mark: “Waslu x-xatt l-iehor tal-baħar u ġew fil-pajjiż tal-Gerasin. Kif niżel mid-dgħajsa, resaq fuqu wiehed, li hareġ mill-oqbra, li kien maħkum minn spirtu hażin. Dan kien jgħammar fl-oqbra, u hadd ma kien jista' jzommu marbut, lanqas b'katina, għax bosta drabi laħqu rabtuh bix-xkiel u bil-ktajjen u hu kien jaqsam il-ktajjen u jkisser ix-xkiel, u hadd ma kellu l-hila jzommu. Lejl u nhar kien il-hin kollu joqgħod qalb l-oqbra jew fuq il-muntanji, jixher u jqatta' ġismu biż-zrar.

Kif lemah lil Ġesù mill-bogħod gera lejħ, nxtehet fl-art quddiemu, u għajjat b'lehen qawwi u qallu: «Ahna x'għandna x'naqsmu, Ġesù, Bin Alla l-Għoli? Ahlifli fuq Alla li ma taħqarnix!» Għax kien qallu: «Oħroġ, ja spirtu hażin, minn dan il-bniedem!» Imbagħad staqsih: «X'jismek?» «Legjun

jisimni,» wiegbu, «ghax ahna hafna.» U beda jitolbu bil-herqa biex ma jkečcihomx barra mill-pajjiż.

Mela kien hemm merħla kbira ta' qzieqez tirgħa mal-ġenb ta' l-gholja, u l-ispirti talbuh hafna u qalulu: «Ibgħatna lejn il-qzieqez ħa nidhlu fihom.» U hallihom imorru. L-ispirti hżiena ħarġu, u daħlu fil-qzieqez; u l-merħla, li kienet ta' madwar elfejn ras, nxteħtet għal ġol-baħar mill-gholi tax-xaqliba u għerqet fil-baħar. Ir-rgħajja tagħhom ħarbu u marru jxerrdu l-aħbar mal-belt u l-irziezet, u n-nies ġiet tara x'gara.

Ġew hdejn Ġesù, u lil dak li qabel kien maħkum mix-

xitan u li kellu l-leġjun ġo fih rawh bilqieghda, liebes u mohħu f'sikkto, u baqgħu miblughin bil-biża'. In-nies li raw il-ġrajja qalulhom x'kien għadda minn għala l-imxajtan u l-qzieqez. Imbagħad bdew jitolbuh hafna lil Ġesù biex iwarrab minn pajjiżhom. Kif kien tiela' fuq id-dghajsa, dak li qabel kien maħkum mix-xitan beda jitolbu hafna biex iħallih jibqa' miegħu. Izda hu ma ħallihx, u qallu: «Mur ingabar id-dar ma' niesek, u għidilhom kull ma għamel miegħek il-Mulej, u kif henn għalik.» Dak telaq, u beda jxandar fid-Dekapoli kemm kien għamel miegħu Ġesù. U kulhadd stagħġeb” (Mk 5:1-20).

Il-laqgħa ta' Ġesù mal-imxajtan issir fil-pajjiż tal-Gerasin. Qegħdin fir-reġjun ġeografiku tad-Dekapoli, dik iż-żona n-naħa tal-lvant tax-xmara Ġordan fejn kien hemm għaxart ibliet li fihom ma kenitx tiġi osservata l-Liġi ta' Mosè. Huwa “il-pajjiż mbiegħed” fejn l-iben il-ħali tal-parabbola ta' Luqa 15 mar iberbaq ġid missieru u fejn spičča jirgħa l-ħnieżer (Lq 15:13.15), ħaġa li l-Lhud, minhabba l-liġijiet reliġjużi tagħhom ma kinux jagħmlu għax kien projbit li jieklu l-laħam tal-majjal. Dan diġà jgħinna niħmu, li fost l-intenzjonijiet tan-narratur, dan l-eżorciżmu kellu jkun sinjal qawwi li fejn jaasal Ġesù, kull tip ta' tniġġis



ritwali u razzjali jintemm fix-xejn.

Ir-raġel imxajtan huwa inkarnazzjoni ta' kull impurità: eskluż mill-komunità, igħix qalb l-oqbra, bi spirtu ta' qerda tiegħu nnifsu, vjolenti u maħkum mill-ispirti ħziena kollha immaginabbli! Id-deskrizzjoni twila li jagħti San Mark hija kważi deskrizzjoni tal-biża': "... wiehed, li ħareġ mill-oqbra, li kien maħkum minn spirtu ħazin. Dan kien jgħammar fl-oqbra, u hadd ma kien jista' jzommu marbut, lanqas b'katina, għax bosta drabi laħqu rabtuh bix-xkiel u bil-ktajjen u hu kien jaqşam il-ktajjen u jkisser ix-xkiel, u hadd ma kellu l-hila jzommu. Lejl u nhar kien il-hin kollu joqgħod qalb l-oqbra jew fuq il-muntanji, jixher u jqatta' gismu biż-

żrar". San Mark isemmi "l-oqbra" tliet darbiet: wiehed jista' jgħid illi s-sitwazzjoni tar-raġel mhux biss kienet waħda gravi; kien qisu maħkum mill-istess mewt infisha...mewt li Ġesù kellu jiġgildilha u jirbaħha bil-qawwa tas-salib.

Il-konfront ma' Ġesù u l-qawwa tal-ħazen preżenti fl-imxajtan hija drammatika: huwa r-raġel li, wara li lemaħ lil Ġesù mill-bogħod, jiġri lej u jinxtehet mal-art quddiemu..u Ġesù, li ma kellux bżonn spjegazzjonijiet fuq il-qagħda tar-raġel, bil-qawwa ta' kelmtu jikkmanda lill-ispirtu ħazin. L-istqarrija tal-ispirti, mogħtija b'lehen qawwi, bħal dik tal-ispirtu ħazin fis-sinagoga ta' Kafarnahum hija għal darb'ohra ċarissima: «Aħna x'għandna x'naqsmu, Ġesù, Bin Alla l-Għoli? Ahlilfi

fuq Alla li ma taħqarnix!» Għax kien qallu: «Ohroġ, ja spirtu ħazin, minn dan il-bniedem!»

Huwa interessanti li hawnhekk, l-unika darba fil-Vanġeli, Ġesù jitlob l-isem lill-ispirtu ħazin: "Mbagħad staqsih: 'X'jismek?' 'Leġjun jisimni,' wiegħbu, 'għax aħna hafna.' U beda jitolbu bil-herqa biex ma jkeccihomx barra mill-pajjiż". Ġesù juri l-qawwa tiegħu fil-fatt li mhux biss jitlob l-isem lix-xitan imma għax b'hekk joħorġu aktar għad-dawl. U fid-dawl tiegħu, id-dlam ma jreġix u jkollu jitlaq minnufih.

Il-ġrajja tal-ispirti li Ġesù jħallihom imorru fil-qzieqez tfixkel lil hafna: l-ispirtu, anke jekk jipprova jibqa' fid-dinja, jaf li quddiem il-qawwa ta' Ġesù se jkun



tellief; it-telfa u l-qerda ahharija tiegħu huma ċerti u jidhru fil-kliem: “L-ispiriti hżiena harġu, u daħlu fil-qżieqeż; u l-merħla, li kienet ta’ madwar elfejn ras, ntxtehet għal ġol-baħar mill-ġholi tax-xaqliba u gherqet fil-baħar”. Ġesù huwa dak li ‘jorbot il-qawwi u jahtaflu daru’ (3:27), u jibagħtu fil-baħar, il-fossa tal-qerda u tal-ħażen!

Twelid mill-ġdid

L-eżorċizmu ta’ Ġesù jagħti, fil-veru sens tal-kelma, twelid ġdid lil dak li kien għadu kif inheles minnu. Il-qagħda tiegħu hija bil-wisq differenti minn dik deskritta fil-bidu tar-rakkont; “dak li qabel kien maħkum mix-xitan u li kellu l-legjun ġo fih rawh bilqiegħda, liebes u moħħu f’sikktu, u baqgħu mibluġhin bil-biża”.

Minkejja dan, ir-rġhajja li kienu harbu u li ġabu magħhom in-nies tal-ibliet u tal-irziezet, minkejja l-istagħġib tagħhom quddiem din il-bidla radikali, minkejja x-xhieda li nġhatatillohom minn dawk li kienu raw il-ġrajja, “bdew jitolbuh ħafna lil Ġesù biex iwarrab minn pajjiżhom”. X’reazzjoni negattiva! Forsi kien wisq għalihom jagħmluha ma’ dan Ġesù li kien kapaċi jaqleb ta’ taħt fuq l-eżistenza ta’ bniedem?

Ir-reazzjoni tar-raġel kienet għal kollox differenti tant li anke hu “beda jitolbu ħafna”, mhux biex jitlaq imma “biex iħallih jibqa’ miegħu”, jiġifieri jkun dixxiplu tiegħu. Imma Ġesù “ma ħallihx”, ried li jibqa’ f’daru u fost niesu, biex ir-raġel meħlus jibqa’

fosthom kelma qawwija u sejha għall-konverżjoni. Għalhekk San Mark jikteb: «Mur ingabar id-dar ma’ niesek, u għidilhom kull ma għamel miegħek il-Mulej, u kif henn għalik.» Dak telaq, u beda jxandar fid-Dekapoli kemm kien għamel miegħu Ġesù. U kulhadd stagħġeb”.

Il-mehlus isir missjunarju; il-kelma ħellies ta’ Ġesù ssir l-ixprun għat-tixrid tal-Bxara t-Tajba f’art pagana, fid-Dekapoli. “Kulhadd stagħġeb” b’dan ir-raġel li sar ikona ħajja tal-Vanġelu li kapaċi jfejjaq, jehles u jwelled mill-ġdid lil kull min jemmen fiH.

(Ikompli)



IL-VERITÀ FL-EVANGĠELJU SKONT SAN ĠWANN

Martin Micallef OFM Cap

Wiehed mill-kuncetti li jiddistingwu ruhhom fl-Evangġelju skont San Ġwann huwa dak tal-“verità.” Fil-fatt, kliem bil-Grieg għall-“verità” [f’dan il-każ imnisslin mill-għerq *aleth-*] insibuhom użati aktar spiss f’dan l-Evangġelju milli fil-kotba l-oħra tat-Testment il-Ġdid.¹ Il-mistoqsija provokatorja ta’ Pilatu lil Ġesù: “Il-verità x’inhì?” (Ġw 18:38),² hija l-aktar

eżempju kkwotat ta' dan il-lingwaġg tal-verità użat f'dan l-Evangġelju. Din hija mistoqsija li qajmet diskussjoni fost l-istudjużi ta' dan l-Evangġelju minhabba li ma nsibux twegiba immedjata għaliha, bħallikieku din hija mistoqsija li qatt ma saret. F'dan l-artiklu se naraw kif meta l-qarrejja ta' dan l-Evangġelju jagħtu attenzjoni għall-użu aktar wiesgħa tal-lingwaġg tal-“verità” kif inhu użat hawn, jiskopru li t-twegiba għal din il-mistoqsija ta' Pilatu hija ovvja u esplicita biżżejjed, b'mod illi Ġesù ma kellux għalfejn iwieġeb għaliha.

L-Evangġelju kollu ta' San Ġwann huwa narrativa li jwieġeb għall-kuncett tal-verità, filwaqt li jurina kif il-verità toriġina mir-relazzjoni trittika bejn il-Missier-l-Iben-l-Ispirtu, u tirrealizza ruħha fir-relazzjoni bejn l-Iben u dawk li jemmu fih.

Alla hu l-Verità

Fil-Evangġelju skont San Ġwann insibu erba' testi li jinkludu fihom direttament jew indirettament l-istqarrija li Alla hu verità. Ġw 3:33 huwa l-ewwel użu esplicitu tal-lingwaġg tal-verità fir-rigward ta' Alla. Hekk naqraw f'3:33 “Min ikun laqa' x-xhieda tiegħu jkun

wettaq li Alla hu *verità* [bil-Grieg: *alethes*].”³ F'kelma oħra, ladarba Ġesù kien qed jitkellem f'isem Alla, li taççetta lil Ġesù u dak li jgħid ifisser, li tkun qed taççetta wkoll dak li Alla jgħid. U billi taççetta l-validità ta' dak li jgħid Ġesù, tkun qed tafferma li Alla hu verità.

It-tieni test huwa 7:28, “Ġesù, huwa u jgħallem fit-tempju, għolla leħnu u qal: ‘Intom lili tafuni, u tafu wkoll minn fejn jien. Jiena ma ġejtx minn rajja, imma hemm wiehed *tassew* [bil-Grieg: *alethinós*] li bagħatni, wiehed li intom ma tafuhx.”⁴ Dan il-vers jagħmel parti minn konfrontazzjoni ta' Ġesù ma' xi nies minn Ġerusalemm (vv. 25-31) li kienu jafu li Ġesù qajjem bosta kontroversji, tant illi saħansitra kienu ppurvaw joqtluh (v.25). Għalhekk minhabba li hadd ma waqqaf lil Ġesù meta kien qed jippriedka, dan wassal biex dawn jistaqsu jekk Ġesù kienx *tassew* il-Messija - anke jekk emmu li ma setax ikun li hu l-Messija minhabba l-orgini tiegħu. Ġesù għalhekk iwieġeb li huma ma kinux jafuh, kif lanqas ma kienu jafu minn fejn hu. Huwa juri li kien il-Missier li bagħtu, filwaqt li jafferma li dak li bagħtu huwa l-verità/is-sewwa (v.28).

It-tielet test huwa 8:26, “Għandi hafna xi ngħid fuqkom u x'nikkundanna





fikom; iżda dak li bagħatni jgħid *il-verità* [bil-Grieg: *alethes*], u jiena ngħid lid-dinja dak li smajt minghandu.”⁵ Dan il-vers jagħmel parti minn konfrontazzjoni ta’ Ġesù mal-“Lhud” (vv. 21-30). Ġesù jgħidilhom li huwa kien se jitlaq u li huma ma setgħux imorru miegħu. Huma ma jifhmux għal xiex eżatt kien qed jirreferi. Minhabba f’hekk, Ġesù jispeċifika dak li diġà kien qal, jiġifieri li hu gie mis-sema jew minn fuq. Il-baži ta’ dan kollu, iġħid Ġesù, hija li huwa kien mibgħut

minn Alla. Il-verità ta’ Alla għalhekk tivvalida jew tati garanzija għall-kliem ta’ Ġesù. Minhabba f’hekk nistgħu nifhmu kif Ġesù jidentifika lilu nnifsu biss f’termini tar-relazzjoni tiegħu mal-Missier.⁶

Ir-raba’ test huwa 17:3, “Din hi l-hajja ta’ dejjem, li jagħrfu lilek, Alla wahdek *veru* [bil-Grieg: *alethinon*]⁷ u lil Ġesù Kristu, li inti bghatt.” Din is-sentenza tagħmel parti mit-talba sacerdotali ta’ Ġesù waqt l-aħħar ċena⁸ li fiha huwa jitlob għalih innifsu, għad-dixxipli tiegħu,

u għal dawk li kellhom jemmnu fih. Ġesù jibda din it-talba billi l-ewwel jindirizza lil Alla, il-Missier tiegħu. Ġesù kien jaf li s-siegħa tiegħu kienet waslet, għalhekk jitlob biex Alla jigglorifikah. Huwa jagħraf li Alla kien tah is-setgħa, u allura jitlob sabiex ikollu l-qawwa li jagħti l-hajja ta’ dejjem. Ġesù jiddefinixxi l-hajja ta’ dejjem bħala dik li tagħraf lil Alla wahdu u *veru* u lil dak li bagħat, Ġesù Kristu. F’dan il-kuntest ta’ 17:3, il-kelma “verità” hija użata bħala attribut ta’ Alla. Dan hu l-uniku u *veru* Alla. Alla hu l-verità, imma din il-verità issa twasslitilna permezz ta’ Ibnu Ġesù li Alla bagħat fid-dinja.

Ġesù hu l-Verità

Fil-Evangelju skont San Ġwann mhuwiex Alla biss li hu deskritt bl-użu tal-lingwaġġ tal-verità; lingwaġġ jixbah lil dan jintuża wkoll għal Ġesù f’dan l-istess Evangelju. Dan narawh l-aktar f’erba’ testi ewlenin li jiddiskrivu lil Ġesù fir-relazzjoni tiegħu mal-verità. L-ewwel test insibuh fil-Prologu,⁹ fejn ninnutaw progress mill-kuncett tal-*Logos* għax-xhieda tal-istess *Logos*, għall-inkarnazzjoni tal-*Logos*. Fil-Prologu naqraw li Ġwanni l-Battista ma kienx id-dawl, iżda li hu gie biex jagħti xhieda għad-dawl. Dan id-dawl imbagħad hu msejjaħ “id-dawl *veru* [bil-Grieg:

alethinon]"¹⁰ (1:9) li jdawwal lil kull bniedem. It-tifsira ta' din l-espressjoni hawnhekk hija li l-*Logos* hu dawl "veru" jew "genwin" f'kuntrast ma' Gwanni l-Battista li ma kienx hu d-dawl.¹¹ Minkejja li l-identità ta' dan id-dawl, u allura tal-inkarnazzjoni, ma naqrawx dwarha qabel il-vers 14, il-Prologu jkompli jikkellem fuq il-prezenza tal-*Logos* fid-dinja, fuq il-qawwiet kreattivi tiegħu, fuq il-fatt li ġie miċhud min-niesu stess, u kif ġie milqugħ minn xi wħud. Meta mbagħad naqraw li l-*Logos* sar "laħam," insibu li f'dan l-istess *Logos* hemm "glorja" bħala l-uniku Iben tal-Missier, u li hu "mimli bil-grazzja u l-verità [bil-Grieg: *alethesias*]"¹² (v.14).

Din il-frazi "mimli bil-grazzja u l-verità" qajmet diskussjoni li ħafna minnha tikkoncentra fuq l-isfond konceptwali tat-Testment il-Qadim għall-użu tal-kelma "verità" fil-lingwaġġ tal-Evangeliu skont San Ġwann.¹³ Ħafna studjużi jaslu għall-konkluzjoni li permezz ta' din l-espressjoni, ir-Raba' Evangelista ried ifisser li Ġesù hu mimli "bir-realtà divina."¹⁴ L-espressjoni tal-Iben inkarnat, "mimli bil-grazzja u l-verità" hija repetuta fil-v.17, imma f'kuntrast mal-liġi mogħtija permezz ta' Mosè issa naqraw li "il-grazzja u l-verità seħhew permezz ta' Ġesù Kristu." Donnu li b'din l-espressjoni, l-Evangeliista ried juri s-superjorità ta'

Ġesù fuq Mosè, jew ahjar is-superjorità tad-don mogħti minn Ġesù għad-don mogħti permezz ta' Mosè.¹⁵

It-tieni test huwa Ġw 5:31-33. "Kieku jien kelli nagħti xhieda fuqi nnifsi, ix-xhieda tiegħi ma kinitx tkun *minnha* [bil-Grieg: *alethes*]. Hemm haddiehor li jagħti xhieda fuqi, u jiena naf li x-xhieda li jagħti fuqi hu hi *minnha* [bil-Grieg: *alethes*]. Intom bghattu tistaqsu lil Ġwann, u hu ta xhieda għall-*verità* [bil-Grieg: *aletheia*]."¹⁶ Il-kuntest ta' din is-silta huwa wiehed ta' akkuza: Ġesù kien qed jiġi akkużat li kien qed jagħmel lilu nnifsu daqs Alla (5:18). Ġesù jgħid illi jekk huwa jagħti xhieda għalih innifsu, ix-xhieda tiegħu





mhijiex vera jew valida. Din mhijiex l-ewwel darba f'dan l-Evangjelju fejn naqraw kif Ġesù jsahhaħ ix-xhieda dwar l-identità tiegħu permezz ta' xhieda oħra. Hawnhekk Ġesù skont il-liġi Lhudija, jipprovdni x-xhieda ta' tnejn oħra sabiex isaħhaħ dak li kien qed jgħid. L-ewwel xhud tiegħu huwa Alla nnifsu, li jagħti xhieda vera dwaru. Imbagħad Ġesù jsemmi lil Ġwanni l-Battista bħala dak li wkoll ta xhieda għall-verità.

It-tielet test huwa Ġw 8:14.16. “Wegibhom Ġesù: ‘U wkoll kieku kelli nixhed jien għalija nnifsi, ix-xhieda tiegħi kienet *tghodd* [bil-Grieg: *alethes*], għax jiena naf minn fejn ġej jew fejn sejjer. Imma kieku kelli nagħmel haqq jien, il-haqq

tiegħi kien ikun *sewwa* [bil-Grieg: *alethine*], għax jien m'iniex waħdi, imma miegħi għandi l-Missier li bagħatni.”¹⁷ Qabel ma ħabbar it-tluq tiegħu lura għand il-Missier, Ġesù kellu konfrontazzjoni mal-Fariżej li jakkużawh li x-xhieda tiegħu mhijiex vera jew valida (8:13). Bi tweġiba, Ġesù jzomm li x-xhieda tiegħu hija vera/minnha (v.14) minħabba li hu kien jaf min kien, minn fejn ġie u fejn kien sejjer. Izda huma ma kinux jafu min kien, minħabba li ma kinux jafu min hu dak li bagħtu, jiġifieri lill-Missier jew Alla li qed jerga' jiġi muri bħala dak li jivvalida x-xhieda vera ta' Ġesù. Ġesù mbagħad ikompli jtenni li l-ġudizzju tiegħu ukoll huwa “veru” (v.16) minħabba li huwa

mħallef flimkien ma' Alla. Il-kliem ta' Ġesù dwar ix-xhieda tiegħu bħala waħda “vera” mela, hija mqieghda hawn f'kuntest aktar wiesgħa fejn Ġesù jitkellem fuq ir-relazzjoni tiegħu mal-Missier li bagħtu.

Ir-raba' test imbagħad insibuh fi Ġw 14:6, “Wiegħbu Ġesù: ‘Jiena hu t-Triq, il-*Verità* [bil-Grieg: *aletheia*], u l-Ħajja. Hadd ma jmur għand il-Missier jekk mhux permezz tiegħi.”¹⁸ Dan il-vers flimkien ma' Ġw 18:38, aktarx li huwa l-aktar test magħruf f'dan l-Evangjelju li jitkellem fuq il-kuncett tal-verità. Ġesù jtenni din id-dikjarazzjoni fil-kuntest tal-aħħar čena waqt li kien miġbur ma' dawk li huwa ħabb sal-aħħar. Huwa jgħidilhom li kien sejjer

sabiex ihejjilhom post, u li kien se jirritorna halli jehodhom miegħu. Meta Tumas jesprimi d-dubju tiegħu dwar jekk kinux jafu fejn kien sejjer Ġesù, Ġesù jwieġeb billi jiddikjara li hu nnifsu hu t-triq, il-verità u l-ħajja, u li hadd ma seta' jmur għand il-Missier jekk mhux permezz tiegħu.¹⁹

L-Ispirtu tal-Verità

Wara li ddiskutejna l-lingwaġġ tal-verità fir-rigward ta' Alla u ta' Ibnu Ġesù fl-Evangeliġu skont San Ġwann, issa jmiss li nitkellmu mill-Ispirtu. Hemm tliet siltiet marbuta mal-Paraklitu jew l-Ispirtu bhala l-verità f'dan l-istess

Evangeliġu.²⁰ Il-lingwaġġ użat f'dawn it-tliet siltiet sabiex jirreferi għal din il-figura huwa wieħed identiku.

L-ewwel silta hija dik mehuda minn Ġw 14:6 fejn Ġesù, kif diġà rajna, jistqarr li hu t-triq, il-verità u l-ħajja. Huwa mbagħad ikompli jkelllem lid-dixxipli tiegħu u jgħallimhom li kellhom jistennu xi haddiehor li kellu jkun l-avukat tagħhom, "il-Paraklitu" jsejjaħlu Ġesù: "U jiena nitlob lill-Missier, u hu jagħtikom Difensur iehor biex jibqa' magħkom għal dejjem" (14:16). Ġesù mbagħad isejjaħ lil dan id-Difensur "l-Ispirtu tal-Verità" [bil-Grieg: *to pneuma tes aletheias*] (v.17) li d-dinja ma tistax tilqa' minħabba li

ma tistax tarah jew tagħrfu. Kuntrarju għal dan, id-dixxipli jsiru jafuh minħabba li hu jibqa' magħhom sakemm Ġesù jerga' lura għandhom.²¹ F'siltiet oħra fit-Testment il-Ġdid l-Ispirtu huwa pprezentat bhala l-Ispirtu Qaddis, imma għar-Raba' Evangelista hija l-verità li tikkaratteristika lil Alla, lill-Iben u lill-Ispirtu. Kif diġà rajna, mela, Alla hu l-verità, hekk ukoll Ġesù huwa l-verità. Issa r-Raba' Evangelista jinkludi lill-Ispirtu b'dan l-istess attribut.

It-tieni test huwa Ġw 15:26. "Meta jiġi d-Difensur, li se nibgħatilkom mingħand il-Missier, *l-Ispirtu tal-verità*, [bil-Grieg: *to pneuma tes aletheias*] li ġe



mill-Missier, huwa jixhed għalija.”²² Il-funzjoni tal-Paraklitu bhala medjatur issir aktar ċara f’15:26 meta Ġesù issa jgħid lid-dixxipli tiegħu li l-Paraklitu kien se jintbagħatilhom mill-Missier permezz ta’ Ġesù nnifsu. Hawnhekk ukoll il-Paraklitu jiġi msejjaħ bhala “l-Ispirtu tal-Verità.” Ġesù li kien se jitla’ għand il-Misier, iħalli lill-avukat/Paraklitu, l-Ispirtu tal-Verità, li jiġi mill-Missier imma li jingħata permezz tal-Iben.

It-tielet test huwa Ġw 16:13. “Meta jiġi hu, *l-Ispirtu tal-verità* [bil-Grieg: *to pneuma tes aletheias*], iwassalkom għall-*verità* [bil-Grieg: *aletheia*] kollha; għaliex

hu ma jgħid xejn minn tiegħu, imma jgħid dak li jisma’, u jħabbrilkom il-gejjieni.”²³ Fil-versi 14-15 tal-Kapitlu 16, Ġesù jkompli l-kummenti tiegħu fuq it-tluq tiegħu, filwaqt iżda li jassigura lid-dixxipli li kien se jibgħatilhom il-Paraklitu fir-rwol tiegħu ta’ avukat jew bhala dak li kellu jiddefendihom. Il-Paraklitu kellu jintbagħat minn Ġesù bil-funzjoni li jakkuza lid-dinja bid-dnub, il-ġustizzja u l-ġudizzju (v.8). Dan hu l-ispiritu tal-verità li kellu jmexxi lid-dixxipli lejn il-verità (v.13). Ir-raġuni għaliex l-Ispirtu seta’ jagħmel dan hija għax dak li kien se jgħid, kien dak li huwa sema’ minghand Ġesù.

Konkluzjoni

Sa ċertu punt kif rajna, l-Evangelju ta’ San Ġwann kollu huwa twegiba għall-mistoqsija ta’ Pilatu lil Ġesù: “Il-verità x’inh?” (Ġw 18:38). Fil-kuntest immedjat mhemmx twegiba sempliċi jew esplicita għal din il-mistoqsija. Għalhekk, din il-mistoqsija timmarka għeluq patetiku għad-diskussjoni bejn Ġesù u Pilatu. F’dan il-punt, Pilatu li mhuwiex min-naħa tal-verità, huwa l-uniku wieħed li ma jafx x’inh l-verità, jew aħjar min hi. Din hi l-ironija li johloq l-Evangelista hawnhekk.²⁴

Matul l-Evangelju kollu nsibu preżentazzjoni



konsistenti tal-verità permezz ta' referenzi espliciti għall-verità u bl-użu ta' kliem bil-Grieg li għandu l-għerq tagħhom *aleth-*. Dan il-kliem insibuh mifrux fil-Kapitli 1,3,4,5,7,8,14,15,16,17,18 u 21. F'kelma oħra, f'aktar minn nofs tal-Kapitli ta' dan l-Evangēlju nsibu diskussjoni speċifika fuq il-kuncett tal-verità. Mhux ta' b'xejn li xi studjużi identifkaw "il-verità" bħala wiehed mill-kuncetti ewlenin ta' dan l-Evangēlju. Minn din l-evidenza nistgħu għalhekk ninnutaw żewġ affarijiet.

L-ewwel u qabel kollox, il-mistoqsija li Pilatu jistaqsi f' 18:38 hija ndirizzata lill-persuna proprja. Ir-Raba' Evangēlista jipprezenta lil Ġesù fiċ-ċentru tad-diskussjoni dwar il-verità, filwaqt li jurih bħala l-imghallem ewlieni tal-verità.²⁵ Ġesù hu dak li fil-Prologu hu pprezentat bħala d-dawl li jgħib il-verità, hu dak li jiddeskrivi lil Alla, dak li fuq kollox hu l-verità, u bħala dak li jiddeskrivi lill-Paraklitu bħala dak li ġej sabiex jirrapprezentah wara li jerga' lura għand il-Missier.

F'kelma oħra, id-diskussjoni ewlenija ta' xi tisser il-verità fl-Evangēlju skont San Ġwann iddur kollha kemm hi fuq Ġesù li jfisser b'modi differenti il-kuncett tal-verità. Huwa jagħmel dan billi jitkellem fuqu nnifsu, fuq Alla, u fuq il-Paraklitu. Għalhekk, meta Pilatu



jistaqsi lil Ġesù l-mistoqsija ta' x'inhil-verità, huwa kien qed jindirizza din il-mistoqsija lil dak li b'mod ripetittiv spjega l-kuncett permezz tal-azzjonijiet u t-tagħlim tiegħu matul in-narrativa kollha. Minhabba f'hekk, il-mistoqsija ta' Pilatu m'għandhiex tahsad lill-qarrejja ta' dan l-Evangēlju għaliex sa mill-bidu nett tan-narrativa naqraw, li Ġesù hu l-verità li jirrivela din il-verità lill-oħrajn.

It-tieni haġa li rridu ninnutaw hija kif il-kuncett tal-verità hu pprezentat b'mod illi jgħin biex

jgħaqqad l-Evangēlju flimkien. Il-kuncett tal-verità jissemma kmieni ħafna sa mill-Prologu, filwaqt li hu magħqud max-xbieha tad-dawl u mal-inkarnazzjoni tal-*Logos*. Ir-referenzi l-oħra li jiġu wara nsibuhom f'postijiet strateġiċi tan-narrativa. Hekk per eżempju, hemm diskussjoni fuq il-kuncett tal-verità f'numru ta' konverżazzjonijiet ta' Ġesù ma' bosta karattri: ma' Nikodemu (3:21), mal-mara Samaritana (4:23), man-nies ta' Ġerusalem (8:28). Il-prezentazzjoni ta' din il-verità titkompla fil-konfrontazzjonijiet ta'

Ġesù ma' ohrajn dwar it-tluq tiegħu u r-relazzjoni tiegħu mal-Patrijarka Abraham (Ġw 8), fil-kliem tiegħu lid-dixxipli waqt l-aħħar ċena (Ġw 14), fit-talba saċerdotali (Ġw 17), u l-konkluzjoni tal-Evangēlju (Gw 21:24).

Referenzi

- 1 Hemm 55 referenza għal dawn il-kliem fl-Evangēlju skont San Ġwann. Ara 72A "True, False," in J.P. Louw and E.A. Nida, *Greek-English Lexicon of the New Testament: Based on Semantic Domains*, 2 vols (New York: United Bible Societies, 1989).
- 2 Il-kelma bil-Grieg: *aletheia* hija tradotta b'modi differenti fil-Malti. Filwaqt li t-Traduzzjoni tal-Bibbja bil-Malti tal-*Għaqda Biblika Maltija* tuża l-kelma "verità," l-edizzjoni tal-*Bibbja Saydon* tuża l-kelma "sewwa."
- 3 Saydon jittraduċi Ġw 3:33 hekk: "Min jilqat x-xhieda tiegħu jwettaq li Alla hu tas-sewwa."
- 4 Kemm Saydon kif ukoll l-*Għaqda Biblika Maltija* jittraduċu l-kelma *alethinon* f'7:28 bħala "sewwa."
- 5 Saydon jittraduċi hawn il-kelma bil-Grieg *alethes* "sewwa", filwaqt li l-*Għaqda Biblika Maltija* tittraduċi din il-kelma hawnhekk bħala "verità."
- 6 Ara C.S. Keener, *The Gospel of John: A Commentary*, vol.1 (Peabody, MA: Hendrickson, 2003), 745.
- 7 Saydon jittraduċi l-kelma *alethinon* hawn bħala "tassew" - "Alla tassew."
- 8 Jeżistu numru ta' studji fuq it-talba ta' Ġesù waqt l-aħħar ċena. Ara per eżempju, J.W. Pryor, "The Great Thanksgiving and the Fourth Gospel," *Biblische Zeitschrift* 35 (1991): 157-179; G.L. Parsenius, *Departure and Consolation: The Johannine Farewell Discourse in the Light of Greco-Roman Literature*, Novum Testamentum Supplement Series 117 (Leiden: Brill, 2005); D.B. Stevick, *Jesus and His Own: A Commentary on John 13-17* (Grand Rapids: Eerdmans, 2011).
- 9 Il-bibliografija fuq il-Prologu ta' San Ġwann hija waħda twila. Fost dawn ara, C.K. Barrett, *The Prologue of St John's Gospel: Ethel M. Wood Lecture 1970* (London: Athlone Press, 1971); P.M. Phillips, *The Prologue of the Fourth Gospel: A Sequential Reading*: Library of the New Testament Studies 294 (London: T&T Clark, 2006).
- 10 Saydon jittraduċi l-kelma bil-Grieg *alethinon* f'1:9 bħala "tassew" - "kien id-dawl tassew."
- 11 Ara A.C. Thiselton, "Truth," in *New International Dictionary of New Testament Theology*, ed. C. Brown, vol.3 (Grand Rapids: Zondervan, 1975): 893; ara wkoll, Keener, *John*, vol.1, 393.
- 12 Kemm Saydon kif ukoll l-*Għaqda Biblika Maltija* jittraduċu l-kelma *alethesias* hawnhekk bħala "verità."
- 13 Ara M.D. Hooker, "John's Prologue and the Messianic Secret," *New Testament Studies* 21 (1974):40-58; H. Mowley, "John 1:14-18 in the Light of Exodus 33:7-34:35," *Expository Times* 95 (1984): 135-137.
- 14 R. Schnackenburg, *The Gospel according to St. John*, trans. K. Smyth et al.; vol.1 (London: Burns & Oats, 1968), 273.
- 15 Numru ta' studji jipprezentaw il-kuntrast sottili lir-Raba' Evangēlista joħloq bejn il-figura ta' Mosè u Ġesù. Ara J.W. Pryor, *John: Evangelist of the Covenant People* (London: Darton, Longman & Todd, 1992), 117-122; S. Harstine, *Moses as Character in the Fourth Gospel: A Study of Ancient Reading Techniques*, Journal for the Study of New Testament Supplement Series 229 (London: Sheffield Academic Press, 2002).
- 16 Saydon jittraduċi Ġw 5:31-33 hekk: "Jekk jien nixhed għalija nnifsi, ix-xhieda tiegħi *ma tiswiex*; hemm haddieħor li jixhed għalija, u naf li x-xhieda li jixhed għalija *tiswa*. Intom bghattu għand Ġwanni, u hu ta xhieda *lis-sewwa*."
- 17 Kemm it-traduzzjoni tal-*Għaqda Biblika Maltija* kif

ukoll dik ta' Saydon jaqblu fuq il-mod kif ittraduċew bil-Malti il-verbi marbuta mal-“verità” li nsibu f'dawn iż-żewġ versi.

18 Saydon jittraduċi Ġw 14:6 hekk: “Jiena hu t-triq *is-sewwa* u l-ħajja. Ħadd ma jmur għand il-Missier jekk mhux bija.”

19 Hemm diskussjoni twila fost l-istudjużi ta' dan l-Evanġelju dwar l-espressjoni “Jiena hu,” inkluż f'dan il-kuntest ta' Ġw 14:6. Fost dawn nistgħu nsemmu, D.M. Ball, “*I Am*” in *John's Gospel: Literary Function, Background, and Theological Implications*, Journal for the Study of New Testament Supplement Series 124 (Sheffield: Sheffield Academic Press, 1996); R. Bauckham, “Monotheism and Christology in the Gospel of John,” in *ibid.*, *The Testimony of the Beloved Disciple: Narrative, History, and Theology in the Gospel of John* (Grand Rapids: Baker, 2007), 239-252.

20 Il-kelma ‘Paraklitu’ hija użata biss fl-Evanġelju skont San Ġwann fil-Kapitli 14 sa 16. Hawn ukoll insibu diskussjoni twila fost l-istudjużi fuq l-isfond ta' dan it-titlu mogħti lill-Ispirtu s-Santu speċjalment fit-tifsira tiegħu bħala avukat. Ara G.M. Burge, *The Anointed Community: The Holy Spirit in the Johannine Tradition* (Grand Rapids: Eerdmans, 1987); M. Turner, *The Holy Spirit and Spiritual Gifts: Then and Now* (Carlisle: Paternoster, 1996), 57-102; T.G. Brown, *Spirit in the Writings of John: Johannine Pneumatology in Social-Scientific Perspective*, Journal

for the Study of New Testament Supplement Series 253 (London: T&T Clark, 2003), 170-234.

21 Fuq il-kuncett tal-Ispirtu bħala l-Paraklitu l-ieħor ara, A.T. Lincoln, *Truth on Trial: The Lawsuit Motif in the Fourth Gospel* (Peabody, MA: Hendrickson, 2000), 111, li jinterpreta l-Paraklitu f'termini forensiċi.

22 Saydon jittraduċi Ġw 15:26 hekk: “Meta jiġi l-Avukat, li jiena nibgħatilkom mingħand Missieri, *l-Ispirtu tas-sewwa* li ġej mill-Missier.”

23 Saydon jittraduċi Ġw 16:13 hekk: “Meta jiġi hu, *l-Ispirtu tas-sewwa*, imexxikom fis-sewwa kollha, għax hu ma jtkellimx minn rasu, imma jgħid dak li jisma' u jhabbrilkom dak li ġej.”

24 Fuq in-nota ironika f'dan il-punt tan-narrativa ara P. Duke, *Irony in the Fourth Gospel* (Atlanta: John Knox Press, 1985), 130.

25 Ara A.T. Lincoln, *The Gospel according to Saint John*, Black's New Testament Commentaries (Peabody, MA: Hendrickson, 2005) fejn jitratta t-tema tal-“verità” b'referenza għall-motif tal-Liġi.



FORTIZZI KRUĊJATI FL-ART IMQADDSA IL-KASTELL TA' MONTFORT

Noel Muscat ofm

Il-Kastell ta' Montfort, bl-Ebrajk *Mivtzar Monfor* u bl-Għarbi *Qal'at al-Qarn* (Kastell tal-Qarn), hu kastell imġarraf tal-era Kruċjata li jinsab fit-tramuntana tal-Galilija, madwar 35 km mill-belt ta' Haifa u 16-il km taħt il-fruntiera ta' Israel mal-Libanu. Il-kastell illum jinsab f'park nazzjonali fir-riserva naturali ta' Nahal Kziv.

L-isem tal-kastell hu Franciż. Montfort ifisser muntanja qawwija. Hu l-isem li tawh il-Kruċjati. Bil-Ġermaniż il-kastell kien magħruf bhala *Starkenber*, isem li għandu l-istess tifsira. Il-kastell inbena fuq art li l-Ordni Tewtoniku akkwista mill-familja Franciża De Milly fl-1220. Hu wiehed mill-eżempji ċari ta' arkitettura militari Kruċjata f'*Outremer*, jew l-artijiet 'il hemm mill-baħar, kif kien magħruf il-Lvant nofsani fil-medjuevu.

Storja tal-Kastell ta' Montfort

Il-Kastell ta' Montfort kien il-kastell prinċipali tal-Ordni monastiku militari Tewtoniku fl-Art Imqaddsa. L-Ordni Tewtoniku twaqqaf lejn tmiem is-seklu 12 fil-belt port ta' Akri, fejn il-Kruċjati kellhom il-kapitali tar-Renju Latin ta' Ġerusalem wa li tilfu l-Belt Qaddisa fit-2 ta' Ottubru 1187, meta Saladin keċċihom minn Ġerusalem. Akri saret

kapitali fl-1191, meta intrebhet mir-Re Richard I tal-Ingilterra (Richard the Lionheart), flimkien mar-Re ta' Franza Philippe II u r-Re Guy ta' Lusignan.

L-Ordni Tewtoniku, magħruf uffiċjalment bl-isem *Ordo Domus Sanctae Mariae Theutonicorum Hierosolymitanorum*, twaqqaf f' Akri madwar l-1190 minn kavallieri Ġermaniżi. L-isem tiegħu bil-Ġermaniż hu *Orden der Brüder vom Deutschen Haus der Heiligen Maria*

Dehra tal-Kastell ta' Montfort



Knights Hall tal-Kastell ta' Montfort



in Jerusalem. L-iskop oriġinali tiegħu kien dak li jgħin lill-Insara pellegrini fl-Art Imqaddsa, permezz ta' ħidma militari u t-twaqqif ta' sptarijiet.

Il-Kavallieri Tewtoniċi bnew il-Kastell ta' Montfort fuq irdum wieqaf u dejjaq li jixref fuq in-Nahal Kziv fil-Galilija ta' fuq, madwar 13-il km 'il ġewwa mill-belt ta' Nahariya fuq il-kosta tal-Mediterran. Dan il-kastell ma nbeniex oriġinarjament għal skopijiet militari, bħal fil-każ tal-kastelli l-oħrajn Kruċjati tal-Art Imqaddsa. L-iskop kien sempliċement dak li l-Ordni Tewtoniku jmexxi l-amministrazzjoni tiegħu, inklużi l-arkivji u t-teżor, minn Akri għal pożizzjoni aktar iżolata u żgura. F'Akri l-Ordni Tewtoniku kien jaffaċċja t-theddida taż-żewġ Ordnijiet kavallereski kbar ta' żmien il-Kruċjati, jiġifieri l-Ordni tal-Kavallieri Templari u l-Ordni tal-Kavallieri Ospedaliieri (Kavallieri ta' San Ġwann).

Dawn riedu jaħkmu taht idejhom lit-Tewtoniċi, meqjusin bħala Ordni żgħir.

Ftit wara li l-Kruċjati kienu rebħu l-Art Imqaddsa mill-Misilmin fl-1099, bosta nies mill-Ewropa bdew jiġu fl-Art Imqaddsa bħala pellegrini u baqgħu jgħixu hemm. Il-familja nobbli Franciża De Milly akkwistat il-proprjetà ta' fejn inbena l-kastell u kienet tamministraha bħala fewdu agrikolu. Meta Saladin rebaħ lir-Renju Latin ta' Ġerusalem fl-1187, anke l-fewdu ta' De Milly spiċċa f'idejn il-Musulmani. Imma billi din il-proprjetà kienet tinsab f'żona interna, mimlija boskijiet u għoljiet, u bogħod mit-toroq prinċipali ta' komunikazzjoni, il-Misilmin qatt ma tawha importanza.

Kienet ir-rebħa ta' Saladin li wasslet għat-Tielet Kruċjata (1189-1192), immexxija mir-Re Richard I tal-Ingilterra. Dan irnexxielu jagħmel rebħa fuq il-Misilmin. Imma t-territorji tar-

Renju Latin ta' Ġerusalem li rnextielu jakkwista kienu ferm iżghar minn dawk originali. Ġerusalem u l-gholjiet tal-Lhudija u tas-Samarija baqgħu taħt kontroll Izlamiku. Il-Kruċjati rnextielhom jakkwistaw biss il-kontroll tal-kosta tal-Palestina u tal-Galilija. Meta mbagħad huma mexxew il-kapitali tar-Renju Latin minn Ġerusalem għal Akri, fl-1191, l-importanza ta' Montfort żdiedet, minħabba l-fatt li l-proprjetà tal-familja De Milly kienet tinsab biss 8 km bogħod minn Akri. Ghalkemm il-familja De Milly reġgħet akkwistat din il-proprjetà matul it-Tielet Kruċjata, iddeċidiet li tbighha lill-Kavallieri Tewtoniċi fl-1220. Il-

Kavallieri Ġermaniżi bdew isewwu l-bini u jsaħħuh f'forma ta' fortizza jew kastell, l-aktar wara l-ġlied li kien hemm bejniethom u bejn l-Ordnijiet Kavallereski tat-Templari u Ospedalieri. Kellhom bżonn iħallu Akri u jfittxu post ċentrali ta' amministrazzjoni għalihom. Montfort kienet tidher bħala għazla naturali u ideali.

Il-Kavallieri Tewtoniċi għamlu talba għall-ghajjnuna lill-Papa Girgor X, permezz tal-Gran Mastru Hermann von Salza. Huma rnextielhom jakkwistaw bosta kontribuzzjonijiet minn familji Ewropej u pellegrini, biex hekk isahhu u jsewwu l-proprjetà. B'din l-ghajjnuna l-Kavallieri Tewtoniċi biddu l-proprjetà

agrikola f'kastell fortifikat li fiċ-ċentru tiegħu juri li kellu swali kbar fuq żewġ sulari. Kif għidna, huma ittrasferew fil-Kastell ta' Montfort l-amministrazzjoni tagħhom li kellhom f'Akri, l-aktar id-dokumenti storiċi importanti fl-arkivju u t-teżor. Fil-kastell mibni f'reġjun hekk bogħod u iżolat huma kellhom moħħhom mistrieħ li setgħu iħarsu l-identità u r-rikkezzi tagħhom mir-regħba tal-Ordnijiet Kavallereski l-oħrajn.

Wara biss 40 sena ta' eżistenza, l-Kastell ta' Montfort ġie assedjat mis-sultan Mamluk Baibars fl-1266. Ghalkemm ir-Renju Latin kien diġà beda juri sinjali ta' dghufija, imma



Arkitettura Kruċjata tal-Kastell ta' Montfort



Il-foss tal-Kastell

l-Kruċjati baqgħu iżommu Akri u fortizzi oħrajn fuq il-kosta tal-Palestina. Anke l-Kavallieri Tewtoniċi, din id-darba, irnexxielhom ikeċċu l-armata Izlamika mill-Kastell ta' Montfort.

Imma fl-1271, meta diversi fortizzi u bliet Kruċjati kienu waqgħu f'idejn Baibars, dan

il-mexxej Mamluk assedja l-Kastell ta' Montfort billi uża strategiji militari ta' inginerija f'din iż-żona muntanjuża u ta' boskijiet. Wara tlitt ijiem ta' assedju l-armata ta' Baibars rebbet ir-rabad jew *fauborg* (ir-raħal ta' barra l-kastell). L-għada Baibars ħakem il-*bashura*, jew is-sur estern

li kien jiddefendi l-kastell, u wara 15-il ġurnata oħra l-Kavallieri Ġermaniżi ddeċidew li jċedu. Saru negożjati bejn Baibars u l-Kruċjati, u dawn thallex jitolqu mill-kastell bil-proprjetà taġġhom kollha u jmorru f'Akri. Wara li Akri wkoll intrebhet minn al-Ashraf Khalil fit-18 ta' Mejju 1291, u r-Renju Latin ta' Ġerusalemm gie fix-xejn, il-Kavallieri Tewtoniċi sabu kenn fil-belt ta' Venezja. Wara li Baibars rebaħ il-Kastell ta' Montfort, kif kien soltu jagħmel fil-kastelli l-oħrajn Kruċjati, hu qabbad lis-suldati tiegħu biex iġarrfu l-kastell. Ir-raġuni prinċipali tal-waqgħa tal-Kastell ta' Montfort kienet il-fatt li kien mibni f'pożizzjoni ġeografika diffiċli, fejn l-għajnuna militari ma setgħetx tasal malajr, kif ukoll ma kellux difiża tajba ta' swar fuq id-dawra ta' barra.

Arkitettura tal-Kastell ta' Montfort

Il-Kastell ta' Montfort hu mibni fuq xifer ta' għolja li toħroġ 'il barra minn muntanja. Fil-lingwaġġ tekniku tal-istrutturi Kruċjati hu meqjus bħala *spur castle*, jiġifieri kastell mibni fuq xifer ta' għolja li toħroġ barra minn muntanja u tixref fuq widien fondi. B'hekk l-istess għolja toffri difiża naturali għax tixref minn kullimkien fuq widien u boskijiet. Il-partijiet

l-aktar difensivi tal-kastell jinsabu fuq ix-xaqliba tal-lvant, li billi timmarka l-post li fih l-għolja tinqata' mill-muntanja ta' fuqha, timmarka l-aktar żona vulnerabbli li kellha bżonn tiġi difiża. Fuq dik ix-xaqliba hemm żewġ fossijiet quddiem torri li għandu forma tal-ittra D. Id-dahla tal-kastell tinsab fuq ix-xaqliba opposta, u għandha torri li jharisha. Billi l-quċċata tal-għolja li fuqha hu mibni l-kastell hi dejqa, il-bini residenzjali prinċipali ġie mibni b'tali mod li jokkupa l-ispazju bejn dawn iż-żewġ torrijiet. Flimkien mad-dahla jew bieb tal-punent, dawn l-elementi arkitettoniċi jikkostitwixxu l-parti superjuri tal-kastell, li hi l-aktar parti importanti. Is-sur estern, li x'aktarx lanqas kien tlesta meta l-kastell waqa' f'idejn il-Mamluki fl-1271, għadu jidher fil-fdalijiet ta' hajt estern li jinżel matul ix-xaqliba tat-tramuntana u dik tal-punent.

Il-parti ċentrali tal-Kastell ta' Montfort tikkonsisti fil-binja amminstrattiva, li kellha tliet sulari. Għadu wieqaf is-sular ta' isfel, fejn għadhom jidhru żewġ swali msaqqfin forma ta' volta gotika, bħall-binjiet kollha tal-Kruċjati. X'aktarx li fit-tieni sular kien hemm sala ċerimonjali u fit-tielet sular kien hemm l-appartamenti tal-kastellan.

Id-dahla tal-kastell kienet tinsab fix-xaqliba ta' taħt,

permezz ta' torri li għadu wieqaf u li kellu tliet sulari. Dan it-torri hu waħda mill-aktar strutturi ppreżervati tajjeb tal-kastell. Saru hafna skavi arkeoloġiċi. L-aħhar skavi fl-2016 kixfu l-ħitan esterni tal-kastell, imma ma sabux kontinwazzjoni tas-swar fuq ix-xaqliba tan-nofsinar. Instabu wkoll diversi strutturi awżiljari mal-binja tal-kastell, fosthom l-istalel taż-żwiemel. Taħt il-kastell instabu fdalijiet ta' binja li kellha mithna taħdem bl-ilma, fuq ix-xmara Kziv li hemm taħt il-kastell. Din il-mithna kienet inbidlet f'ambjenti għall-mistednin

tal-kastell matul is-seklu 13. Instabet ukoll bitha fortifikata li fiha torri qrib barriera tal-ġebel li minnha ttiehed il-materjal biex inbena l-Kastell ta' Montfort. Din tinsab madwar kilometru mill-kastell, lejn il-Mi'ilya jew *Castellum Regis*. Forsi din kienet tikkostitwixxi l-ewwel swar li rebaħ Baibars fl-1271.

Il-*Castellum Regis*, jew il-kastell rjali li kien oriġinarjament ir-residenza tal-familja nobbli de Milly qabel ma xtraw il-proprjetà l-Kavallieri Tewtoniċi fl-1220, għadu jidher imġarraf fir-rahall Kristjan Għarbi



*Dehra oħra
tal-Kastell ta' Montfort*

ta' Mi'ilya. It-Tewtoniċi kienu semmewh Mhalia jew *Castellum Novum Regis*.

L-iskavi tas-sit tal-Kastell ta' Montfort bdew fl-1877 minn Horatio Kitchener b'riżq il-*British Survey of Western Palestine*. Tkomplew skavi godda fl-1926 waqt spedizzjoni organizzata minn Bashford Dean, kuratur tal-*Arms and Armour Department* tal-*Metropolitan Museum of Art* ta' New York. Saru skavi fl-2011 mill-Professur Adrian Boas tal-Università ta' Haifa. Fl-2015-2016 dawn l-iskavi tkomplew bl-ġhajnuna ta' studenti mir-*Royal Holloway* tal-*University of London*.

Il-pożizzjoni ġeografika tal-Kastell ta' Montfort tagħmel minnu ġawhra ta' arkitettura Kruċjata. Qabel xejn jinsab imħares minn ambjent naturali tassew uniku, mimli boskijiet u b'veduta mill-isbaħ lejn il-baħar Mediterran u lejn Rosh Hanikra, il-muntanja li tifred Israel mil-Libanu, qrib it-“Targiet ta' Tir”. Fuq ix-xaqliba tat-tramuntana jidhru l-muntanji tal-fruntiera bejn Israel u l-Libanu. Il-fatt li l-kastell jinsab f'żona pjuttost iżolata jgħin biex dan is-sit jiġi mħares minn vandalizmu u huma bosta dawk li jmorru jżuruh billi jinżlu bil-mixi fit-trejqa, mimlija ġebel u turgien maqtuġhin fil-blat, li twasslek fuq il-kastell b'mod li dan jidher f'daqqa waħda quddiem ġhajnejk moħbi mis-siġar tal-boskijiet li jdawruh.

Riferenzi

JAROSLAV FOLDA, *Crusader Art in the Holy Land. From the Third Crusade to the Fall of Acre (1187-1291)*, Cambridge University Press, 2005, 185-187.

DENYS PRINGLE, *Secular Buildings in the Crusader Kingdom of Jerusalem: An Archaeological Gazetteer*, Cambridge University Press, 1997, n. 156, 73-75.

Montfort: history, early research and recent studies of the principal fortress of the Teutonic Order in the Latin East, edited by ADRIAN BOAS, Leiden, Boston, 2017.

https://en.wikipedia.org/wiki/Montfort_Castle

<https://biblewalks.com/sites/montfort.html>

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2018



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2018

Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tirciviha.





Pellegrinagġi Frangiskani 2018

Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt

Art Imqaddsa

Għaż-Żgħażaġh 02 - 10 Lulju

Imexxi l-pellegrinagġ Mons Arcisqof Charles J. Scicluna

12 - 20 Lulju

Art Imqaddsa *Extra*

04 - 14 Novembru

Assisi

15 - 23 Settembru